

తెలంగాణ ధృవతార ఆకుల భూమయ్య



- ఆకుల భూమయ్య అసహజ మరణం
- యాది... మనాది...
- హక్కుల నినాదం భూమయ్య
- ఉద్యమాలే ఊపిరిగా...
- ఉద్యమాల ఉపాధ్యాయుడు
- అరుదైన వ్యక్తిత్వం... రాజీపడని తత్వం

తెలంగాణ ధృవతార - ఆకుల భూమయ్య

TELANGANA DRUVATHARA - AKULA BHUMAIHAH

First Edition : 1 January 2014

Price : Rs. 20/-

Published by :

M. Vedakumar, *Chairman*
Telangana Resource Centre

Edited by :

Someshwar Bonakurthy, *Co-ordinator*
Telangana Resource Centre

For Copies :

Telangana Resource Centre
"Chandram" 490, Street No. 11,
Himayatnagar, Hyderabad-500029.
email: trchyd@gmail.com
Mobile : 9030626288
website : www.trchyd.org

Disha Book House • Sahachara Book Mark • Navodaya Book House

Layout : Charita Impressions, Azamabad Industrial Area, Hyderabad - 500 020.

Photos by : T. Swamy

Cover Photo : Venkat

Printed at :

DECCAN PRESS Azamabad, Hyderabad. Ph. +91-040-27678411
e-mail : deccan.press@yahoo.com

తెలంగాణ ధృవతార ఆకుల భూమయ్య



జననం : 8-4-1950

మరణం : 24-12-2013



తెలంగాణ రిసోర్స్ సెంటర్

హిమాయత్ నగర్, హైదరాబాద్

విషయ సూచిక

ముందు మాట :

కన్నీటి వీడ్కోలు	- యం. వేదకుమార్	3
ఆకుల భూమయ్య అసహజ మరణం	- ప్రొఫెసర్ హరగోపాల్	4
యాది... మనాది...	- అల్లం నారాయణ	6
హక్కుల నినాదం ఆకుల భూమయ్య	- ప్రొ. లక్ష్మణ్ గడ్డం	9
ఉద్యమాలే ఊపిరిగా...	- ప్రొఫెసర్ ఘంటా చక్రపాణి	11
అసలైన భూమిపుత్రుడు ఆకుల భూమయ్య	- ఎన్. వేణుగోపాల్	13
ఉద్యమాల ఉపాధ్యాయుడు	- వీరగోని పెంటయ్య	15
విప్లవ భావజాల పునాది భూమయ్య	- కొంకల వెంకట నారాయణ	17
అరుదైన వ్యక్తిత్వం...రాజీపడని తత్వం	- జూలూరు గౌరీ శంకర్	19
టీచర్ల హక్కుల కోసం పోరాడిన మహోన్నతుడు	- జి. లచ్చయ్య	21
మావోయిస్టు పార్టీ విడుదల చేసిన ప్రకటన	- భారత కమ్యూనిస్టు పార్టీ (మావోయిస్టు)	24
ఆకుల భూమయ్యది హత్యే!	- బి. జ్యోతి	27
నిబద్ధతకు ప్రతీక	- ఎం.గంగాధర్, ఎం.రాఘవాచారి	28
భూమయ్యగారి ఆలోచనా విధానం....	- ఎ. నర్సింహారెడ్డి	30



కాశీం తెలంగాణ పుస్తకాలను ఆవిష్కరిస్తున్న అల్లం నారాయణ, ఆకుల భూమయ్య.. చిత్రంలో స్నేహ, జూలూరు గౌరీశంకర్, వరవరరావు, ఎన్ వేణుగోపాల్ తదితరులు

24-12-2013 సాయంకాలం 5 గంటలకు ప్రెస్ క్లబ్, బషీర్ బాగ్, హైదరాబాద్ లో ప్రజాస్వామిక 'తెలంగాణ చారిత్రక పత్రాలు', 'నేను తెలంగాణోన్ని మాట్లాడుతున్నా' పుస్తకాలను ఆవిష్కరణ సందర్భంగా పాల్గొన్న సమావేశ దృశ్యం (ఇది ఆకుల భూమయ్యగారు పాల్గొన్న చివరి సమావేశం)

ముందు మాట

కన్నీటి వీడ్కోలు

యం. వేదకుమార్

ప్రజా సమస్యలపై అనుక్షణం స్పందించే భూమయ్యగారు - తెలంగాణ రాష్ట్ర ఏర్పాటు దశలో ప్రత్యేక రాష్ట్రం చూడకుండానే ఆయన కన్ను మూయడం బాధాకరం. ఆకుల భూమయ్యగారు మొదటినుంచి నిరంతరం అధ్యయనం చేస్తూ, సొంత ఆలోచనలు, అత్యంత ఆత్మస్థైర్యం కలిగిన వ్యక్తి. అనుక్షణం ప్రజా సమస్యలపై పోరాడుతూ, ప్రజల హక్కుల గురించి, రైతుల సమస్యలు, నీటి సమస్యలు పరిష్కరించాలనే ఆలోచన, అద్భుతమైన సమాజం ఏర్పాటుకై కలలుగనే వ్యక్తి ఆకుల భూమయ్యగారు.

ఆయనది మొదటినుంచీ పోరు బాటే. తెలంగాణ రాష్ట్ర సాధన తొలి దశ ఉద్యమ కాలంలో కార్యకర్తగా పిడికిలెత్తి నినదించారు. ఆనాటినుంచి నేటి వరకూ ప్రజలకోసం తపించి, ప్రజలకై ఉద్యమించడం, ఒక గొప్ప వ్యూహకర్తగా ఉద్యమాన్ని నడిపించడంలో ఆయన నిరంతరం తపనపడేవారు. ఉపాధ్యాయ వృత్తిని ఎన్నుకుని నిరంతరం ఉపాధ్యాయ సంఘాలను, ఉద్యమ సంఘాలను పటిష్ఠం చేయడంలో సమాజం పట్ల బాధ్యత వహించిన వ్యక్తి. ఎన్నో వ్యాసాలు, అనేక రచనలు, అద్భుతమైన ఉపన్యాసాలతో ప్రజలను చైతన్యం చేసి, ఉద్యమ బాటలో నడిపించారు. ఆయన ఏ సిద్ధాంతాన్నైతే నమ్మాడో దానికి చివరివరకూ కట్టుబడి ఉన్న వ్యక్తి. ఆయనతో ఉపాధ్యాయ వృత్తిలో, ఉద్యమంలో పరోక్షంగా పరిచయం ఉన్నప్పటికీ, తెలంగాణ సమన్వయ కమిటీలో భూమయ్యగారితో, గద్దర్ గారితో కలిసి పనిచేశాం. అదే విధంగా తెలంగాణ ప్రజా ఫ్రంట్ లో తెలంగాణ ఉద్యమంలో కలిసి పనిచెయ్యడం జరిగింది ఈ క్రమంలో ఆయన నుంచి ఎన్నో ఉద్యమ విషయాలు, సైన్స్ కు సంబంధించిన అనేక అంశాలు నేర్చుకున్నాను. కలిసి పనిచేసే క్రమంలో వ్యక్తుల మధ్య వ్యక్తిగత విభేదాలు ఉన్నప్పటికీ తెలంగాణ ప్రజా ఫ్రంట్ ముసాయిదాకు కట్టుబడి ఎటువంటి విభేదాలు లేకుండా చివరి వరకు పనిచేశాం. ఆయన చివరి రోజు కూడా 'తెలంగాణ చారిత్రక పత్రాలు, నేను తెలంగాణోన్ని మాట్లాడుతున్న' పుస్తక ఆవిష్కరణ సభలో పాల్గొని, ఇంటికి వచ్చి భోజనం చేస్తున్న క్రమంలో ఈ వార్త తెలిసి వెంటనే ఘటనా స్థలానికి చేరుకున్నాం. అడుగడుగునా ఎంతో ఆవేదనతో ఆయన అంతిమ యాత్రను కొనసాగించాం. భూమయ్యగారు కలిసి తెలంగాణ సాధనే తెలంగాణ సమాజం ఆయనకు ఇచ్చే నిజమైన నివాళి. ఆయన కుటుంబ సభ్యులకు, సోదరులకు నా యొక్క ప్రగాఢ సానుభూతిని తెలియజేస్తూ, సమస్యలు ఎక్కడ ఉంటే అక్కడ నిరంతరం ప్రజా ఉద్యమాలతో పెనవేసుకున్న ఆకుల భూమయ్య చేసిన పోరాటాలు వర్ణించలేనివి. భూమయ్యగారి మరణం తెలంగాణ ఉద్యమానికి తీరని లోటు.

యం. వేదకుమార్

చైర్మన్, తెలంగాణ రిసోర్స్ సెంటర్

ఆకుల భూమయ్య అసహజ మరణం

- ప్రొఫెసర్ హరగోపాల్

నిన్న రాత్రి 11 గంటలకు టీవీఎఫ్ బాధ్యులు ఫోన్ చేసి ఆకుల భూమయ్య ఒక ప్రమాదంలో చనిపోయారని చెప్పినప్పుడు, తక్షణమే అది ప్రమాదమేనా? అని అనుమానం కలిగింది. అది నిజమైన ప్రమాదమైనా, మన గత అనుభవాల దృష్ట్యా ప్రజాజీవనంలో విశ్వాసాల కోసం నిలబడిన ఏ మనిషి చనిపోయినా, అది రాజ్యహింసలో భాగంగా జరిగిందనేది మన అనుమానం. నాలుగు దశాబ్దాలుగా ప్రజాస్వామ్య ఉద్యమాలతో, ప్రజాపోరాటాలతో అనుబంధం ఉన్న ప్రతివారు ఏదో ఒక సందర్భంలో ఆందోళనకు గురైన వారే. టెలిఫోన్ కాల్ అంటే భయం దగ్గరి నుంచి, అసాంఘిక శక్తుల ప్రకటనల నుంచి, పోలీసుల హింసా చర్యల దాకా ప్రజాసంఘాల బాధ్యులను భయాందోళనలకు గురి చేసినవే. ముఖ్యంగా ఆకుల భూమయ్య మీద చాలా కాలంగా రాజ్యం ఒక కన్ను వేసి ఉన్నదన్నది ఆయనతో పరిచయమున్న వారందరికీ తెలుసు. రాజ్యవ్యవస్థ ఒక వ్యక్తి మీద నిఘా పెట్టిందంటే, ఆ వ్యక్తికి ఎక్కడో ప్రజలతో సంబంధమే కాక ప్రజలను ప్రభావితం చేయగల శక్తి ఉన్నట్లు. భూమయ్య వ్యక్తిగతంగా రాజీపడే మనిషి కాదు. ఆయన ప్రజాస్వామ్య చైతన్యం పెరిగిన కొద్దీ కొత్తగా ముందుకు వస్తున్న ఈ వ్యవస్థను ప్రశ్నిస్తున్న సామాజిక వర్గపు మొదటి తరానికి చెందిన వారు. కరీంనగర్ లో పుట్టి పెరిగిన భూమయ్య గారి తరం ప్రజాపోరాటాలతో చాలా స్ఫూర్తి పొంది తమ చైతన్యాన్ని మలుచుకున్న వారే. ఈ నేపథ్యం వల్లే భూమయ్య మరణం చాలా ప్రశ్నలకు, సందేహాలకు దారి తీసింది. తెలంగాణ ఉద్యమానికి దారి తీసిన కారణాలలో రాజ్యహింస, అణచివేత, మనుషులను అసహజంగా చంపే యడం లాంటివి ఉన్నాయి. నిరాయుధులైన కార్యకర్తలను చంపడం దుర్మార్గం. తెలంగాణ తనకంటూ ఒక పాలన ఉండాలని, రాజ్యహింసకు ఈ ఆంధ్ర ప్రాంత అక్రమ పెట్టుబడి ఒత్తిడి ఉన్నదన్నది కూడా చాలా మంది విశ్వాసం. భూమయ్యది ప్రమాదమా లేక హత్యా అనే అంశంపై సమగ్రమైన న్యాయవిచారణ జరపడం చాలా అవసరం. ఇది ఒక వేళ ప్రమాదమే అయితే రాజ్యం, పోలీసు వ్యవస్థ ఎంత విశ్వసనీయత కోల్పోయిందో అర్థం చేసుకోవాలి. తెలంగాణ రాష్ట్రంలో విధ్వంసమైన విశ్వసనీయత తిరిగి పొందవలసి ఉంటుంది. తెలంగాణ కు చెందిన అన్ని రాజకీయ సమీకరణాలు దీని గురించి (బీజేపీతో సహా) డిమాండ్ చేయాలి. అది ఇప్పుడు జరుగకపోతే తెలంగాణ రాష్ట్రం ఏర్పడుతూనే ఈ నిర్ణయం తీసుకోవలసి ఉంటుంది.

భూమయ్య తెలంగాణ రాష్ట్రం కోసం జరిగే సమకాలీన ఉద్యమాలలో అగ్రభాగాన ఉండే కొద్ది మంది నాయకులలో ఒకరు. అలాగే ప్రత్యామ్నాయ ప్రజా రాజకీయ పోరాటాల అగ్రగాములలో ఒకరు. దాదాపు వరంగల్ జనసభ సదస్సు మొదలు, తెలంగాణపై పుస్తక ఆవిష్కరణ చేసి చనిపోయేదాకా, నిరంతరంగా కృషి చేసిన వారు. తెలంగాణ జనసభ ఏర్పడినప్పటి నుంచి రాజ్యం ఈ ఉద్యమాన్ని ప్రధాన స్రవంతి ఉద్యమంతో వేరు చేస్తూ చూస్తున్నది. మహబూబ్ నగర్ లో, వరంగల్ లో జనసభ నాయకులను హత్య చేశారు. అందరూ తెలంగాణ అడుగుతున్నప్పుడు జనసభ ప్రత్యేకత ఏంటంటే, భౌగోళిక తెలంగాణకు మద్దతు ఇస్తూ, సరికొత్త తెలంగాణ కోసం పోరాడుతున్నది. ప్రజల సామాజిక సంబంధాలు గుణాత్మకంగా మారాలనే ఒక స్వప్నాన్ని గురించి ప్రజలను చైతన్యం చేస్తున్నది. ప్రజాస్వామ్యమంటే కేవలం ఎన్నికల రాజకీయాలే కావని, ప్రజా ఉద్యమాలు, పోరాటాలు

కూడా ప్రజాస్వామ్యంలో భాగమని అంటున్నది. సమాజ ప్రజాస్వామ్యీకరణ ప్రజా ఉద్యమాల ద్వారా జరుగుతుందని విశ్వసిస్తున్న సంస్థ అది. ఈ విశ్వాసం కోసం భూమయ్య నిరంతరంగా కృషి చేస్తూ, తెలంగాణ ప్రజాఫ్రంట్ రాష్ట్ర అధ్యక్ష స్థానానికి ఎదిగారు. అందుకే తెలంగాణ ఉద్యమంలో భూమయ్య గారికి విశిష్ట స్థానమున్నది.

భూమయ్య ప్రజా ఉద్యమాలలోకి, ఉపాధ్యాయ ఉద్యమం ద్వారా వచ్చారు. మన రాష్ట్రంలో ఉపాధ్యాయ ఉద్యమాన్ని నిర్మించిన వాళ్ళలో వి.సి. రాఘవాచారిల, శ్యాం సుందర్ రావు, చుక్కా రామయ్య లాంటి వాళ్ళు ఉన్నారు. తర్వాత పీఆర్టీయూ ఏర్పడి త్వరలోనే అప్రజాస్వామిక ధోరణులు పెరగడంతో అనివార్యంగా ఉపాధ్యాయ లోకానికి కొత్త ఉద్యమం, నాయకత్వ అవసరం ఏర్పడిన సందర్భంలో భూమయ్య లాంటి వాళ్ళు ఉద్యమ నిర్మాణ బాధ్యతలను తీసుకున్నారు. వీళ్ల నాయకత్వంలోనే మొదట ఏపీటీఎఫ్, తర్వాత డీటీఎఫ్ ఏర్పడ్డాయి. డీటీఎఫ్ కూడా తెలంగాణ ఉద్యమ ఆటుపోట్లకు, అలాగే సైద్ధాంతిక, అస్తిత్వ రాజకీయాల ఆటుపోట్లకు గురైంది. ఉపాధ్యాయ ఉద్యమాల ప్రతి మలుపులో భూమయ్య కీలకపాత్ర నిర్వహించారు. అందుకే ఈ ఉద్యమాలలో ఆయన పాత్ర ఎవరూ విస్మరించలేనిది. డీటీఎఫ్ సంస్థ భయంకరమైన అణచివేతకు గురైనప్పుడు సంస్థతో గట్టిగా నిలబడి సంస్థను రాజ్యదాడుల నుంచి కాపాడడానికి కృషి చేశారు. ఈ రోజు ఉపాధ్యాయులు ఆత్మగౌరవంతో జీవించడానికి, మెరుగైన జీవన ప్రమాణాలు కలిగి ఉండడానికి జరిగిన పోరాటాలన్నింటిలో ఆయన పాత్ర ఉంది.

కరీంనగర్ లో సామాజికంగా వెనుకబడిన వర్గాలకు చెందిన తనను తాను ఒక కార్యకర్త స్థాయి నుంచి అగ్ర నాయకత్వ స్థానానికి మలుచుకున్న భూమయ్య చాలామంది ఉపాధ్యాయులకు స్ఫూరిదాయకంగా నిలిచారు. రాజీపడకుండా తమ విశ్వాసాల కోసం నిలబడిన ప్రతి మనిషి, దిగజారుతున్న సమాజంలో, చిరుదివ్వె వంటి వాడే. తెలంగాణ ఒక కీలకమైన మలుపు తిరుగుతున్నప్పుడు, రాష్ట్ర పునర్ నిర్మాణంలో ప్రధాన పాత్ర నిర్వహించగలిగిన వ్యక్తి, మన మధ్య లేకపోవడం తెలంగాణ ప్రజల విషాదం.

తెలంగాణ రాష్ట్రం ఏర్పడ్డాక భూమయ్య ఆశయాల వెలుగులో పునర్ నిర్మాణం జరగాలి. భూమయ్య మరణం ఒక హత్య అయితే, ఇది చివరి హత్య కావాలి. తెలంగాణ ప్రజలు అసహజ మరణాలతో, రాజ్యహింసతో విసిగిపోయారు. అందుకే శాంతి చర్యలు కోరుకున్నారు. కానీ పాలకులు తమ స్వార్థ ప్రయోజనాల కోసం, ఆస్తుల సంపాదన కోసం, రాజ్యాధికార దుర్వినియోగానికి పాల్పడ్డారు. పోలీసు యంత్రాంగాన్ని, అలాగే అసాంఘిక శక్తులని, వేట కుక్కలని, నక్కలని, పాములను పెంచి భయపెట్టే సంస్కృతిని పెంచారు. తెలంగాణలో పోలీసు యంత్రాంగం మనుషులను పౌరులుగా గుర్తించాలి. తెలంగాణ ప్రజలు తమ ఆత్మగౌరవం కోసం, భయం లేని వాతావరణం కోసం, నూతన విలువల కోసం ప్రత్యామ్నాయ రాజకీయాల కోసం ఇంతకాలం పోరాడారు. తెలంగాణ పాలక వర్గాలు నూతన రాష్ట్రంలో కూడా ఇవి కొనసాగిస్తే ప్రజలను వంచించినట్టే. ఇంతకాలం ఆంధ్ర పాలకవర్గాల వల్ల అణచివేత కొనసాగిందని, తెలంగాణ ప్రజలు ఆంధ్ర పెట్టుబడి దారుల వలసీకరణకు, పీడనలకు గురయ్యారని అన్నాం. ఇక ముందు తెలంగాణలో జరిగే అన్ని అవాంఛనీయాలకు తెలంగాణ రాజకీయ నాయకులే ప్రత్యక్ష బాధ్యత వహించవలసి ఉంటుంది. స్వేచ్ఛగా రాజకీయాలు మాట్లాడుకునే ప్రతి దాన్ని ప్రశ్నించే వాతావరణమే కాక, భయం లేని తెలంగాణ నిర్మాణమే భూమయ్య గారికి నిజమైన నివాళి.

- ప్రొఫెసర్ హరగోపాల్

నమస్తే తెలంగాణ, 26.12. 13

యాది... మనాది...

- అల్లం నారాయణ

కట్టె సరుసుకుపోయి పడి ఉన్నడు భూమయ్య సార్! కాలం లాగే ఘనీభవించినట్టు... నాలుగు దశాబ్దాల యాదులు. మనాదులు. కాచాపూర్, పద్మాపూర్, పెద్దపల్లి నుంచి ఎడంగా ఎంత దూరమైనా వెళ్ళవచ్చు. అప్పుడది విప్లవాలు పాడిన కాలం. పల్లెలు పాలై, కనగర్లు కుక్కల గూడూరు, బసంత్ నగర్, బోడగుట్ట కన్నాల, బయ్యపు దేవేందర్ రెడ్డి. బొట్ల వనపర్తిలో ఎన్కౌంటర్. పాతికేళ్ళ యవ్వనాన్ని, శక్తిని, మేధనూ ధారవోసి ఏజెన్సీలను ఎలుగడి మంట చేసిన ఆధునిక అల్లారి సీతారామరాజు అయిన వడ్డాపూర్ చంద్రమౌళి. కాలం ప్రవహించిన చోటల్లా ఒక మొక్కై మొలిసిన మనాద పెరుగుతది. మల్లోజుల కోటేశ్వరరావు ముఖం భిద్రమైన దృశ్యం. చిత్రహింసల కొలిమిలా మారిన కాయం. అమర్ రహే. పెద్దపల్లి చౌరస్తా మీద ఆ పార్థివ దేహపు బండిమీ వీవీని కౌగిలించుకుని కన్నీరు కన్నీరూ కలిపి, నీ కన్నీరు నా కన్నీరు ఏరులై పారంగ మిత్రులారా! ఘనీభవించిన ఈ కాలం ముందు దిగులుగా నిలబడి దుక్కమూ రాక...కన్నీటి చుక్కా కంటి పాప నుంచి తెగిపడక... ఈ దిక్కుమాలిన గాంధీ అస్పత్రి మార్చురీ ముంగట, సాయి మిత్రమా రాంరెడ్డి, వేణుగోపాలూ మనమంతా పాత వాసనేస్తున్న పెట్టెల్లా భద్రంగా ఒక శోకం మోసుకుంటూ తిరుగుతున్నట్టు.. భూమయ్య సార్...లేరాదు. ఇప్పుడిక ఈ సందర్భంలో...తెలంగాణ దశాబ్దాల చుక్కానికి ఒక చిన్న విరామంగా...ఒక గొప్ప విజయంగా...ఒక కల సాకారమవుతున్నట్టుగా... ఒకటేదో వస్తున్నట్టుగా ఉన్న ఈ ఉద్విగ్న, భయవిహ్వల, గుండెల నిండుగా నిండుకొని, ఊపిరి సలుపనివ్వని లక్షల అమూర్త ఆకారాలు లేని క్షణాల ముంగిట...జై తెలంగాణ అనటానికి లేవరాదు. ఒక్కసారి...నీకు ఇష్టమై బోధించినట్టుగా...ప్రజాస్వామ్య తెలంగాణ. భూమయ్య సార్. కానాపురం నుంచి వచ్చి నలభై ఏళ్ళ ఒక కలను మోసుకుని తిరిగి...తిరిగి చివరికి ఈ దరిద్రగొట్టు, ఆత్మ లేని నగరం రహదారి మీద పడివుంటివా!...చెరగదు. చూపు మారదు. ఉత్తగ చచ్చిపోతడా భూమయ్య సార్..ఇటు ప్రెస్ క్లబ్ కూ లేక...అటు అపార్ట్ మెంట్ మూడో అంతస్తు ఇంటికి లేక...ఉపాధ్యాయులకు ఉపాధ్యాయుడా? విప్లవకారులకు ఉపాధ్యాయుడా! నల్లబల్ల మీద అక్షరాలు గీసుకునే వేలమంది టీచర్లకు తోవ వేసిన భూమయ్య...ఏడీ రవీందర్ రెడ్డి సార్! ఇద్దరు మిత్రులు...ఇద్దరు ఉపాధ్యాయులు. ఇద్దరు ఉద్వమకారులు. కాలంతో కరచాలనం చేసి, కోటేశ్వరరావుతో చెలిమి చేసి, కత్తుల వంతెనలను కలిపి, సమస్యల నదులనూ, సుడిగుండాలనూ, ప్రవాహాలను ఎదురీది... ఏపీటీఎఫ్, డీటీఎఫ్, జనసభ, ఐక్యకార్యచరణ కమిటీ, తెలంగాణ ప్రజాఫ్రంట్...అడవి అశీర్వచనాలు తెలిసిన వాడు భూమయ్య సార్. దాపరికం దేనికి. మరణం తర్వాత. చివరి చరణంలోనూ ఆయన ప్రజాస్వామ్యం కాదు కాదు. నూతన ప్రజాస్వామ్యాన్ని కలగన్న విప్లవకారుడు. నిజమే. భూమికి ఆయ్య. ఏ భూమికోసమైతే తెలంగాణ తరతరాలుగా తండ్లాడుతున్నదో? ఏ భూమి కోసమైతే తెలంగాణ చెలకలన్నీ నెత్తురు పొర్లిన ఎర్ర చెలకలయిందో? ఏ భూమి కోసమైతే తెలంగాణ నక్కల్చరీ వసంత మేఘ గర్జననీ, శ్రీకాకుళాన్నీ పంటపొలాల్లోకి తెచ్చుకొని ఎర్రజెండాలు ఎగరేసిందో? ఆ భూమి భుక్తి కోసం పెద్దపల్లి కన్న కలలన్నీ...జమ్మికుంట ఆదర్శ కాలేజీ కరీంనగర్ జిల్లాకు విప్లవకారులనిచ్చింది. శ్రీ మస్కటీర్స్ నిచ్చింది. సాహూను, నల్లా ఆదిరెడ్డినీ, చంద్ర ప్రభాకర్ నూ, మడిపల్లి సుధాకర్ రెడ్డినీ ఇచ్చింది. మొన్ననే నడి జమ్మికుంటలో సాహూను,

నల్లా ఆదిరెడ్డినీ తలుచుకుని, నిలువెత్తు గౌరవం ప్రకటించి వచ్చిన తర్వాత భూమయ్య సార్..ఇప్పుడొక పేరు కలుపుకొని మాట్లాడాలి...అవును... జమ్మికుంట ఆదర్శ కాలేజీ... మంథని ప్రభుత్వ జూనియర్ కాలేజీ...మల్లా రాజిరెడ్డి, పోరెడ్డి వెంకన్న, నేనూ, బయ్యపు దేవేందర్ రెడ్డి, రమణా రెడ్డి...వీరుల గన్నది కరీంనగర్ జిల్లా...అడవులు మోదుగులు పూసినవి... బొగ్గు గనులు అంటుకొని మండి ఎర్రటి నిప్పుకణికలయినవి. గోదారి అద్దరి ఇద్దరి ఒడ్డునుకుని పారి...నలభై ఏళ్ళుగా కలలే కలలు... శవాలొస్తుంటాయి... బయట భయం గాలులు వీస్తుంటాయి. సమాచార తంత్రులు విద్యేషం పలికి బెదిరిస్తాయి. ఛస్తావా! నీ నమ్మకాలు వదులుకుంటావా...భూమయ్య సార్ నడిజాము వేళ కనిపించని భూతాలు తొక్కుకులాడే రహస్రంత్రలేవీ నిన్ను భయపెట్టలేదు. అడవి చుట్టుముట్టినప్పుడూ బయటపడ్డ గట్టి పిండం నీ ప్రాణం. చివరికి ఈ రోజువారీ నిలబడే తీరిక కూడా లేని నిప్పచ్చి రద్దీ నగరంలో నడివీధిలో నువ్వు... ప్రాణం విలువ ఎంత ? తెలుసా ? ప్రజాస్వామ్యమంత ? తెలుసా ! ఈ దేశం నిరాకరించిన కోటొక్క పర్యే, సబ్బండ వర్గాల ఆకాంక్షలంత... అవి తీరవు. అది ఒడువదు. దీపం మలగదు. నీ ప్రాణం లాగే, ప్రెస్ క్లబ్ భవిష్యత్ చిత్రపటం ఆవిష్కరించి, ఇప్పటి కల తీరినందుకు జై తెలంగాణ చెప్పి, మరో కల కోసం మరో పోరాటాన్ని ప్రకటించి, గంట సేపట్లో...మృత్యువు నిన్ను అంతిమంగా ముద్దాడిరది. సమస్య ఏమిటో తెలుసా! రోజూ చచ్చే వాళ్ళు...దినం చచ్చి బతికే వాళ్ళు...కోట్ల మరణాల మధ్యభూమయ్య సార్ మరణించి... యాదిల్లో, మనాదిలో, కలలో, మెలకువలో, పోరాటంలో బతికి ఉండేవాళ్ళదే సమస్య. భూమయ్య సార్ మరణించినా ఇంకా చుట్టూ తిరుగుతూ ఉండే బతికిన క్షణాలుగా మారే మనుషులే దీపాలుగా వెలగడమే సమస్య. భూమయ్య సార్!

వడ్డాపూర్ భీంరావు కొడుకు. జగన్ కూడా విప్లవం కలగన్నప్పుడు ... నేనూ, జగనూ, చందుపట్ల కృష్ణారెడ్డి.... మనమూ... మనమూ ...లక్ష్మీరాజంను తలుచుకున్నప్పుడు...లచ్చిరెడ్డి ఏడుస్తున్నవ్. దసర పండుగలు వచ్చిపోతుంటయ్. పూలు పూస్తుంటయ్. కట్లపూలు తలలూపుతుంటయి. మనుషుల మధ్య, మానవ సంబంధాల మధ్య, పురావైరాల స్వంత అస్తి మూలధాతువు భూమి రేపిన కల్లోలం తిరుగుతూ ఉంటుంది. ఉపశమనం లేదు. తరతరాల తండ్లాట. మా భూమి మాగ్గావాలె. మా నీళ్ళు మాగ్గావాలె. మా కొలువులు మాగ్గావాలె... మా స్వేచ్ఛ మాగ్గావాలె.

ఇవన్నీ సామాన్య జనం అందుకునే కనీస ప్రజాస్వామ్యం కావాలె. నిజమే. అటలాడుకోవడానికి, మాట్లాడుకోవడానికి, ఇష్టమొచ్చిన రాజకీయ కార్యక్రమాలు చేసుకోవడానికి, నమ్మిన సంగతులు నలుగురితో పంచుకోవడానికీ, బలవన్మరణాలు, మాయమైపోయే మనుషులు, చిద్రమైన శరీరాలు, పొరుగు రాష్ట్రాల నుంచి సందులేని గాయాలతో భౌతిక కాయాల బండి మీదకు చేరే మనుషులు...తెలంగాణ తండ్లాట ఆగలేదు. చిన్న విరామం. అంతే.

మీరూ మేము కలిసి నడిచిన బాటలు పేటలు ఏమంటయ్. శీతాకాలంలో ముడుచుకుని పడుకున్న ఆ పల్లెలిప్పుడు నిశ్శబ్దంగానే ఉంటాయి. జుట్టు నెరిసిన సమూహం ఒకటి మార్చురీ గేటు ముందు నుంచి కట్టెసరుసుకుపోయిన శవం ముంగట నిలబడి...ఊరేగింపు కదులుతూ ఉంటుంది. గన్ పార్క్ నిషేధం అయితే, సికింద్రాబాద్ క్లాక్ టవర్ ఉంది. వచ్చే వాళ్ళు, పోయే వాళ్ళు. జీవితం ఒక విరామ చిహ్నం. నిజమే చివరి విందు కాదది... చివరిదీ సమావేశమే. ఇష్టమైన పోరాటాలకు గుర్తు చేసుకోవడానికి. అయినా భూమయ్య రొమాంటిక్ రెవల్యూషనరీ కానే కాదు. అతను కవిత్వాన్ని ప్రేమించి ఉండవచ్చు కనీ...రాయలేదు కావొచ్చు. కరుడు గట్టిన విప్లవకారుడు. జీవితం పొడవునా ఒక తెలంగాణ. ఒక ప్రజాస్వామ్యం. జీతాలు లెక్కలేసుకుని, ఇంటి కోడి వలె పిల్లలను సాదుకుని, వచ్చే ఇంక్రిమెంట్లు, పోయే కటింగ్ లు పోసు జీవితాన్ని కురచ కొలతల్లో బంది చేసుకునే టీచర్ల మందకు కలలు మప్పింది భూమయ్యే. అక్కడి నుంచి నలభై ఏళ్ళ ప్రస్థానం అడిక్ మెట్ దారిలో ముగిసిందా ? ఈ తోవకు కొనసాగింపు ఉందా ?

భూమయ్య మరణం సహజమేనా? సందర్భం ముఖ్యం. తెలంగాణ వస్తున్నది. కానీ భూమయ్యలు కొత్త

తెలంగాణ నిర్మాణం కోసం, ప్రజాస్వామ్యం కోసం మరో పోరాటానికి పిలుస్తున్న సందర్భం. బీర్పూర్లో పోలీసు కొన్సెలింగ్లు, ఖమ్మం అడవుల్లో కొత్త కూంబింగ్లు...దేశం నిర్వాసితమైపోతున్న కాలంలో భూమయ్య మరణ రహస్యం ఏం చెబుతున్నది. అది కేవలం యాధృచ్ఛికంగా, సహజంగా జరిగిన ప్రమాదమేనా? అయితే రాజ్యం ప్రకటించవలసి ఉన్నది. అంతదాకా...భూమయ్య మరణం కొత్త సందర్భంలో కొత్త సందేహాలను మిగిలిస్తున్నది. ప్రమాదం ఏమంటే భూమయ్య కాదు. ఇలాంటి కలలు గనే వారందరూ మరణించినా మళ్లీ మళ్లీ బతకడం...నీ సమాధి మీద కొన్ని విత్తనాలు చల్లుతాం. అవి మొలకెత్తి, పువ్వులు పూస్తాయి. భూమయ్య సార్...సదా యాది...ఒక మనాది.

- అల్లం నారాయణ

నమస్తే తెలంగాణ

ఆదివారం, 29.12.13

ఆకుల భూమయ్య మృతికి కేసీఆర్ సంతాపం

తెలంగాణ ప్రజాఫ్రంట్ అధ్యక్షుడు ఆకుల భూమయ్య మృతికి టీఆర్ఎస్ అధినేత కె. చంద్రశేఖర్ రావు ప్రగాఢ సంతాపం తెలిపారు. భూమయ్య కుటుంబసభ్యులకు ఆయన సానుభూతిని తెలియజేస్తూ ఒక ప్రకటన విడుదల చేశారు. భూమయ్య ఆత్మకు శాంతి చేకూరాలని ఆయన కోరారు.

భూమయ్య మృతి తీరని లోటు-ఈటెల రాజేందర్, టీఆర్ఎస్ ఎల్సీ నేత

తెలంగాణ ఉద్యమకారుడు, సమాజ అసమానతలను వేలెత్తి చూపిన గొప్ప వ్యక్తి ఆకుల భూమయ్య. ఆయన ఆకాల మృతి ఉద్యమానికి తీరని లోటు. భూమయ్య 1969 తెలంగాణ ఉద్యమంలో కీలకపాత్ర పోషించారు. ప్రశ్నించేతత్వం తన రక్తంలోనే ఉంచుకున్న భూమయ్య నడిపిన ఉద్యమాలు, యువతకు స్ఫూర్తిదాయకం.

కుటుంబం కన్నా సమాజానికే ప్రాధాన్యం- భూమన్న సోదరులు

కరీంనగర్ జిల్లా కాచాపూర్లో సామాన్య వ్యవసాయ కుటుంబం మాది. తల్లిదండ్రులకు ఏడుగురం కొడుకులం. ఆకుల భూమన్న పెద్ద కొడుకు. చదువు అయిపోగానే ఉద్యోగం వచ్చింది. రాఘవపూర్, యెన్నంపల్లి, మక్కామ్పూర్, మానకొండూరు, కొత్తపల్లి పాఠశాలల్లో పని చేశారు. 2000లో హైదరాబాద్కు ట్రాన్స్ఫర్ అయ్యింది. ఇక్కడ ఎన్సీఈఆర్డిలో పాఠ్యపుస్తకాల రూపకల్పనలో కీలకబాధ్యత వహించారు. ఒకవైపు ఉద్యోగం, మరోవైపు ఉద్యమాల్లో పాల్గొనేవారు. కుటుంబంలో ఏదైనా శుభకార్యం జరిగినప్పుడే ఏడుగురు అన్నదమ్ములం ఒక చోట కలుసుకునేవారం. అయినా మేమెప్పుడూ ఆయన మాట జవదాటే వాళ్లం కాదు. ఊరిలో అమ్మనాన్నలు కట్టిన ఇంటిలో ఏడుగురు అన్నదమ్ముల కోసం ఏడు బెడ్రూంలు, పెద్ద హాల్తో ఇల్లు విస్తరించే పనులను ఈ మధ్యే మొదలు పెట్టాం. ఇంతలోనే పెద్దన్న మరణించడం మమ్మల్ని కుంగ దీస్తున్నది.

హక్కుల నినాదం ఆకుల భూమయ్య

- ప్రొ. లక్ష్మణ్ గడ్డం

ఒక జీవిత కాలం హక్కులు నిరాకరించబడిన ప్రజలు పక్షాన నిలబడి పోరాటం చేసిన యోధుడు ఆకుల భూమయ్య రక్తం వోడిన నేల విద్యానగర్ మూల మలుపు, ఉస్మానియా యూనివర్సిటీ సరిహద్దు విద్యార్థి, యువ కిశోరాలకు మరింత స్ఫూర్తిదాయకం. పోరాటాల గడ్డు కాచాపూర్ భూమయ్య సమస్త తెలంగాణ పర్యంతమయ్యాడు. ఉత్తేజపరిచే ఉపాధ్యాయుడయ్యాడు, ఫిలాసఫరయ్యాడు, ఉద్యమ నాయకుడయ్యాడు. ఎంతో మందికి రాజకీయార్థిక తాత్విక గురువయ్యాడు. ఉపాధ్యాయుడు పాఠ్యప్రణాళిక దాటి సమాజ సిలబస్ జోడించి బోధించే సృజనాత్మక బోధన పద్ధతి సూచించే గురువులకే గురవయ్యాడు. ఆయన వెలిగించిన వెలుతురులో ఎంతో మంది విద్యార్థులు సామాజిక రుగ్మతలను రూపు మాపే సాహసోపేతమైన తిరుగుబాటు జెండాలున్నారు. ఉపాధ్యాయ సంఘంలో పనిచేసిన భూమయ్య ఉపాధ్యాయ సంఘాల ఆంతరంగిక అవగాహన దృక్పథంలో కీలకమైన మార్పులకు పునాదులు వేశాడు. స్వీయ ప్రయోజన ఆర్థిక అవసరాలకు మాత్రమే పరిమితమై పోరాడితే సమాజం నుండి విడిపడిపోతామని హెచ్చరించాడు. సామాజిక సమస్యల పరిష్కారానికి ఉపాధ్యాయుడే సాంకేతిక పనిముట్టు కావాలన్నాడు. ప్రభుత్వ ఉపాధ్యాయులు కూడా ప్రైవేటు ఉపాధ్యాయుల సమస్యలపై పోరాడాలని కార్యాచరణంలో పొందుపరిచి ఆచరణలో ఉద్యమించి వారికి కూడా మెరుగైన జీతాలు యిప్పించడంలో భూమయ్య కృషి ఉంది. రైతులకు గిట్టుబాటు దరలిచ్చేలా ప్రభుత్వానికి ప్రతిపాదించారు. మొత్తంగా పెరిగిపోతున్న ధరలు తగ్గించాలి కాని జీతాలు పెంచడం కాదని ఉద్యమించాడు. విశాలమైన ఐక్య కార్యాచరణలు వివిధ వృత్తుల వారి సమన్వయం ఈ రకంగా సాధ్యమవుతుందని కలలు గన్నాడు. తన ఆశయ సాధన దిశగా బలమైన ఉపాధ్యాయ సంఘాలను నిర్మించడానికి కీలక భూమిక పోషించాడు. ఎప్పుడైతే ఉపాధ్యాయ సంఘాలు తమ హక్కుల సాధన కోసం పోరాడడంతో బాటు సామాజిక సమస్యలతో అనుసంధానమయ్యారో కర్కష రాజ్యం కన్నేసి నిర్బంధంలో ముంచెత్తింది. భావి భారత నిర్మాతలు ఉపాధ్యాయులేనని చూడకుండా భౌతికంగా ఏరివేయటం, బెదిరించడం, అక్రమ కేసులు బనాయించడం, పోలీసు స్టేషన్లు తిప్పుకోవడం మొదలుపెట్టింది రాజ్యం. ఉపాధ్యాయ జీవితాన్ని చిందరవందర చేసింది. అయినా భూమయ్య, ధైర్యానిస్తూ నిలబడగలిగాడు. తన చుట్టూ ఉన్న గాలి, వాతవారణం తనను నిలువనీయలేదు. దొరల దోపిడి, అణచివేతకు వ్యతిరేకంగా ఉవ్వెత్తున లేచిన హక్కుల నినాదాలు, కనీస వేతనాల కోసం రైతుకూలీల, కార్మికుల ఆరాటాలు తన ఆలోచనలను మరింత పదును పెట్టాయి. తను మరింత సామాజికమవ్వాలని నిర్ణయించుకుని తెలంగాణ ఉద్యమ హోరును మరింత బలోపేతంగా మోగించాలని 'జనసభ' ఏర్పాటు చేశాడు. భౌగోళిక తెలంగాణ గీతలో ఆత్మగౌరవాన్ని, సామాజిక న్యాయాన్ని, విద్య, వుద్యోగాల్ని, వనరుల పరిరక్షణను, రాజకీయ అధికారాన్ని, హక్కుల పరిరక్షణను, ప్రజాస్వామిక విలువలను మార్కింగు జేసి ప్రజాస్వామిక తెలంగాణ కోసం ఉద్యమించాడు. తన 1969 తెలంగాణ జెండాను తిరిగి ఈసారి నాయకుల మోసాలకు గురికాకుండా మరింత అదిమి పట్టుకున్నాడు. దీంతో రాజ్యం కత్తులు నూరింది. తెలంగాణ జనసభ ఆఫీసు చుట్టూ 'డేగ'లను ఏర్పాటు చేసింది. భూమయ్య దొరికితే రాజ్యం పాతరేయాలని చూసింది. జనసభ సభ్యులు రవీందర్ రెడ్డిని, బెల్లెలలితను, ఐలయ్యను, చివరికి

కనకాచారిలను రాజ్యం బలితీసుకుంది. కొద్ది కాలానికే మొత్తం సంస్థను భీభత్సమైన నిర్బంధంలో ముంచెత్తి తెలంగాణ నినాదాన్ని ముందుకు తీసుకెళ్ళకుండా చేసింది. ఓ పదేళ్ళ పాటు మృత్యువు రూపంలో నిత్యం వెంటాడింది. రాజ్యం చేసిన ప్రతి దాడిలో భూమయ్య అనూహ్యంగా తప్పించుకుంటూ వచ్చాడు. ఈ సమయంలో ప్రజా సంఘాల నాయకులు క్షణం ఒక యుగంగా గడిపారు. తిరిగి 2004 నాటి నుండి రాజకీయ వాతావరణంలో పెనుమార్పులు ఏర్పడి, ప్రభుత్వానికి, మావోయిస్టు పార్టీ మధ్య చర్చల ప్రక్రియ కొనసాగటంతో కొంత తాత్కాలిక వెసులుబాటు ఏర్పడి స్వేచ్ఛగా గాలి పీల్చుకునే పరిస్థితులు ఏర్పడ్డాయి. అయినా నిర్బంధం ఆగలేదు వ్యూహం మార్చుకుంది.

చివరిదశ తెలంగాణ ఉద్యమం విద్యార్థి, యువజన శక్తులు మహోన్నతంగా నడిపిస్తున్న క్రమంలో 2010లో ఏర్పడిన తెలంగాణ ప్రజాప్రంటుకు అధ్యక్షులుగా విశాల ప్రాతిపదిక ప్రజాస్వామిక తెలంగాణ ఆకాంక్షను ప్రజల్లోకి తీసుకెళ్ళడంలో క్రియాశీలక పాత్ర పోషించాడు. నాలుగున్నర కోట్ల ప్రజలు నాలుగు దశాబ్దాలుగా పోరాడి వేలాది మంది అమరుల త్యాగాల ఫలితంగా సాకారం అవుతున్న తెలంగాణ రాష్ట్రం కీలక మలుపులు తిరుగుతున్న తరుణంలో ఏ ఏ అంశాలను ఇంకా ఎలా సాధించుకోవాలో తెలియజేస్తూ ప్రజలను చైతన్య పరిచాడు. తెలంగాణ రాష్ట్రం సాకారం అవుతుంది కాని ఆ బిల్లులో పాలకుల ఎత్తుజిత్తులు ఎత్తి జూపిస్తూ సభలో ప్రసంగించి తన స్కూటర్ పై బయలుదేరి యింటికి చేరువలో ఉస్మానియ యూనివర్సిటీ సరిహద్దున, విద్యానగర్ మూల మలుపున మున్నిపాలిటి నిర్లక్ష్య రూపంలో ప్రభుత్వ హింసకు బలైనాడు. మున్నిపాలిటికి చెందిన ఇమ్లిబన్ బస్ టాన్సుపోర్టు (బిటి) కేంద్రం నుంచి 2013, డిశంబరు 24న చెత్త తరలించే వాహనంలో చెత్త నింపుకుని, క్లీనర్ చెన్నయ్యను కూర్చోబెట్టుకుని రవీందర్ అనే డ్రైవర్ వాహనాన్ని కొంత దూరం నడుపుకుంటూ వచ్చి బండిని క్లీనర్ చెన్నయ్యకు అప్పజెప్పి మార్గమధ్యంలో దిగిపోయాడు. ఇతను అయ్యప్ప దీక్షలో ఉండడం వలన పూజ కోసం దిగిపోయాడు. డ్రైవింగులో నైపుణ్యం లేని క్లీనర్ చెన్నయ్య బండి నడుపుకుంటూ వచ్చి విద్యానగర్ లో స్కూటర్ నడుపుతున్న భూమయ్యను ఢీకొట్టాడు. భూమయ్య పొత్తి కడుపు కింది భాగం మీది నుంచి వాహనం వెళ్ళిపోయింది. భూమయ్య పేగులు బయటికొచ్చి అక్కడికక్కడే ప్రాణాలు వదిలాడు.

అయితే ఈ ఘటన యాదృచ్ఛికంగా జరిగిందా లేక ఉద్దేశపూర్వకంగా పథకం ప్రకారం హత్య జరిగిందా అని పలు అనుమానాలు ప్రజల్లో వ్యక్తమవుతున్నాయి. రాష్ట్రంలో ప్రజా సంఘాలు బాధ్యులను రాజ్యం తన పోలీసు బలగాలతో నేరుగా హత్య చేసిన ఘటనలు, మరో వైపు రాజ్యాంగేతర హంతక ముఠాల ద్వారా హత్య చేయించిన ఘటనలు అనేకం అనుభవంలో వున్నాయి. ప్రజా సంఘాల బాధ్యులను కిడ్నాపులు, మిస్సింగులు, హత్యలు చేయడం భారత దేశంలోనే ఆండ్రప్రదేశ్ అగ్రగామిగా నిలిచింది. భూమయ్య ఘటన మాదిరిగానే 2003లో పౌరహక్కుల సంఘం రాష్ట్ర కార్యవర్గ సభ్యుడు బుచ్చారెడ్డిని మహబూబ్ నగర్ టౌనులో పట్టపగలు కారుతో ఢీకొట్టి హత్యాయత్నం చేశారు. ఈ నేపథ్యంలో ప్రజలు సహజంగానే యిప్పుడు కూడా ఆ దోళనకు గురౌతున్నారు. ప్రజాస్వామిక తెలంగాణ కోసం పోరాడుతున్నాడన్న నెపంతో ఓ పది సంవత్సరాలు రాజ్యం భూమయ్యను వెంటాడింది కనుక చివరికది రూపంలో ప్రత్యక్షమైందా అని ఆందోళన చెందుతున్నారు. అయితే ఈ సందర్భం మాత్రం మున్నిపాలిటి అధికారుల్లో పేరుకుపోయిన నిర్లక్ష్య వైఖరి, ఉదాసీనత కారణమని కాదనలేని అంశం. చెత్త తరలించడాన్ని కాంట్రాక్టు వ్యవస్థకు అప్పజెప్పటం వలన యంత్రాంగం మీద మున్నిపాలిటి నియంత్రణ పూర్తిగా కోల్పోయింది. పర్మినెంటు డ్రైవర్లు తమ విధులను ఔట్ సోర్సు చేయడం వలన ప్రజల జీవితాలకు రక్షణ లేకుండా పోతుంది. భారీ వాహనాలను రద్దీ సమయాల్లో నడపకూడదనే నిబంధనను మున్నిపాలిటి అధికారులు పాటించడం లేదు.

ప్రజల అనుమానాలను నివృత్తి చేయడానికి స్వతంత్ర ప్రతిపత్తిగల సంస్థచే సమగ్ర న్యాయ విచారణ జరిపించాలి. సంపూర్ణ తెలంగాణ సాధన కోసం పోరాడడమే భూమయ్యకు నిజమైన నివాళి.

- ప్రొ. లక్ష్మణ్ గడ్డం

ఉపాధ్యక్షులు, పౌరహక్కుల సంఘం

31-12-2013

ఉద్యమాలే ఊపిరిగా...

- ప్రొఫెసర్ ఘంటా చక్రపాణి

చరిత్రలో మనం అనేక మంది ఉపాధ్యాయులను చూసి, విని ఉండవచ్చు. ఉపాధ్యాయుడు అంటే ఇలా ఉండాలని పలు సందర్భాల్లో మనకు తారసపడిన ఉపాధ్యాయులను గమనించినప్పుడు మనకు అనిపించి ఉండవచ్చు. కానీ తెలంగాణ ఉపాధ్యాయులను గమనించినప్పుడు మాత్రం ఇలాంటి ఉపాధ్యాయులు ఇంకెక్కడా ఉండరేమో అనిపించక మానదు. ముఖ్యంగా 1969 ఉద్యమం ముగిసిన తరువాత ఆవరించుకున్న నిశ్శబ్దాన్ని ఛేదించుకుని వచ్చిన తరం తెలంగాణ నేల గర్వపడే విధంగా ఎదిగింది. ఈ నేలను ప్రజాస్వామ్య కరించేందుకు ప్రతిన బూనినట్లు జీవితమంతా జన చైతన్యంతో తపించింది. అలాంటి తరంలోని వాడే ఆకుల భూమయ్య. నిరాడంబరంగా, నిండుగా కనిపించే భూమయ్య సర్ చూడడానికి ఒక సాదాసీదా స్కూల్ టీచర్లా కనిపించినా, ఆయన లోతైన ఆలోచనల వెనుక ప్రజల కోసం పరి తపించే నిరంతర చైతన్య శీలత ఉండేది. ఉపాధ్యాయుడు అంటే తరగతి గది గురించి మాత్రమే ఆలోచించి విద్యార్థులకు పాఠాలు బోధించే పనిముట్టు అన్న భావనను పక్కకు పెట్టి తన చుట్టూ ఉన్న సమాజాన్ని తరగతిగదిగా మార్చుకున్న వ్యక్తి ఆయన. 1969లో మొదటి తరం తెలంగాణ ఉద్యమానికి ప్రభావితుడై, అందులో పాల్గొని, ఆ ఉద్యమ వైఫల్యం తరువాత పీడిత ప్రజల విముక్తితోనే తెలంగాణ విముక్తి కూడా ముడిపడి ఉందని గ్రహించిన అప్పటి తరంలో ఆయన ఒకరు. ఆంధ్రప్రదేశ్ టీచర్స్ ఫెడరేషన్ నాయకుడిగా ఎదిగి ఆయన ఉపాధ్యాయ ఉద్యమ స్వరూపాన్నే మార్చివేశారు. అప్పటిదాకా కేవలం జీతాలు, ఇంక్రిమెంట్లు, బదిలీలు, నియామకాల గురించి మాత్రమే ఆలోచించే ఉపాధ్యాయ సంఘాల స్వభావాన్ని మార్చి, ప్రజలతో మమేకమై, ప్రజా చైతన్యంతో సమాజాన్ని మార్చే మార్గాన్ని ఎంచుకున్నాడు. అప్పటి నుంచి అన్ని ప్రజాస్వామిక ఉద్యమాలలో ఆయన అంతర్భాగంగా ఉన్నాడు.

భూమయ్య సర్ ఇవాళ ప్రజాఫ్రంట్ భూమయ్యగా మారడం దాదాపు నాలుగు దశాబ్దాల ఉద్యమ ప్రస్థానం ఉంది. ఈ కాలంలో తెలంగాణ ప్రజలు నిరంతరం ఏదో ఒక పోరాటంలోనే ఉన్నారు. ఆ పోరాటాలే ఇక్కడి తొలితరం విద్యార్థులను ప్రజాస్వామిక విలువల వైపు నడిపించాయి. అయితే ఇక్కడి ఉపాధ్యాయులు ప్రజల నుంచి ఎంత నేర్చుకున్నారో అంతకు అంత పలు సంక్షోభ సమయాల్లో ప్రజాపక్షం వహించారు. ఆకుల భూమయ్య ఆ కోవకు చెందిన వ్యక్తి. భూమయ్యది పెద్దపల్లి దగ్గరి కాచాపూర్. ఆయన ప్రస్థానం మీ ఆ ఊరి ప్రభావం, ఆ నేల ప్రభావం, ఆ ప్రాంతంలో ప్రజలు చూపిన తెగువ ప్రభావం స్పష్టంగా కనిపిస్తాయి. పెద్దపల్లికి చుట్టూ నలభై యాభై గ్రామాలు అప్పటి ప్రభుత్వాలకు కంటి మీద కునుకు లేకుండా చేశాయి. దొరల పెత్తనానికి వ్యతిరేకంగా పాలేర్లు సంఘాలు పెట్టి తమ హక్కుల కోసం నినదించడం మొదలుపెట్టిన నాటి నుంచి, రైతు కూలీ సంఘాలు ఏర్పడి కనీస వేతనాల కోసం పల్లెలన్నీ ఏకం చేసిన కాలంలో పెద్దపల్లి ఒక విప్లవ శిబిరం. పీపుల్స్ వార్ నాయకత్వంలో వాళ్ళ ఆలోచనలకు మరింత పదును పెట్టి “దున్నే వాడికే భూమి కావాలని” నినదించారు. ఇది కల్లోలానికి దారి తీసినది. అప్పటికే అక్కడ బయ్యపు దేవేందర్ రెడ్డి లాంటి యువనాయకులు ప్రజల్లో ఒక కొత్త ఆలోచనలకు బీజం వేసి ఉన్నారు. అలాగే మల్లెజుల సోదరులు కోటేశ్వరరావు, వేణుగోపాల్ ఎదిగి వచ్చారు. కాచాపూర్ చుట్టూ ఉన్న

ఊర్లు ఆ కాలంలో రగిలే కొలుముల్లా ఉండేవి. కాచాపూర్ 1970కి అటూఇటూగా అట్టుడికిన ఊరు. కాచాపూర్ను ఆనుకుని వడ్కాపూర్ ఉంటుంది. ఈ ఊరికి పరిచయమే అవసరం లేదు. వడ్కాపూర్ చంద్రమౌళి అంటే విష్ణవోద్యమంలో ఒక సంచలనం. వడ్కాపూర్కు ఐదారు కిలోమీటర్ల దూరంలో ఎలిగేడు అనే ఊరుంటుంది. అది కట్ల మల్లేశం ఊరు. తెలంగాణ కార్మిక రంగ చరిత్రను తిరగరాసిన సింగరేణి కార్మిక సమాఖ్య రూపశిల్పి, రమాకాంత్గా ఆయన చిరపరిచితుడు. వీళ్ళంతా ఒక కోవకు చెందిన ఒకే కాలపు వీరులు. ఒక దశలో కాచాపూర్ నుంచి కాట్లపల్లి దాకా ఎర్ర తివాచీలా ఉండేది. ఆ తివాచీ నుంచి ఎందరో యువకులు నడిచి వెళ్ళారు. చీకటి నిండిన ఆ పల్లెల్లో వెలుగు నింపాలని కలగన్నారు. అప్పటికి అంత సాహసం చేయలేని వాళ్ళు మాత్రం ఏదో ఒక ఉద్యోగంలో స్థిరపడి చేతనైనంత సాయం అందిస్తూ ఉద్యమాలను నిలబెడుతూ వచ్చారు. అలా చివరి దాకా నిలబడ్డ వ్యక్తి భూమయ్య. నిలబడడమే కాదు ఒక ఉపాధ్యాయుడుగా ఉంటూనే, ఉద్యమాలతో మమేకమై కదిలాడు.

టీఆర్ఎస్ ఆవిర్భావంతో తెలంగాణ ఉద్యమ మలిదశ మొదలయ్యిందని అంటుంటారు. కానీ 1990వ దశకంలో ఈ ఉద్యమానికి ఉస్మానియా విశ్వవిద్యాలయంలో బీజాలు పడ్డాయి. కిశోర్ రెడ్డి, మనోహర్ రెడ్డి లాంటి మిత్రులు తెలంగాణ విద్యార్థి సంఘాలు పెట్టి అడపా దడపా అలజడులు చేస్తున్న ఆ దశలోనే పెద్దలు కేశవరామ్ జాదవ్, నాట్యకళా ప్రభాకర్, పాశం యాదగిరి ఇట్లా ఎవరికి తోచిన పద్ధతిలో వాళ్ళు తెలంగాణ వాదాన్ని సజీవంగా ఉంచుతూ వచ్చారు. ప్రొఫెసర్ జయశంకర్ ప్రోత్సాహంతో ఉస్మానియా విశ్వవిద్యాలయం ప్రొఫెసర్లు లక్ష్మణ్, హరినాథ్, సింహాద్రి, పీ.ఎల్. విశ్వేశ్వర్ రావు లాంటి అనేక మంది కలిసి “సెంటర్ ఫర్ తెలంగాణ స్టడీస్” ఏర్పాటు చేసి తెలంగాణ వెనుకబాటుతనానికి కారణాలు అధ్యయనం చేసి ప్రచురించారు. అప్పటికే గాదె ఇన్నయ్య “దగా పడ్డ తెలంగాణ” పేరుతో మొట్టమొదటగా వివిధ రూపాల్లో ఉన్న ఆంధ్ర వలస దోపిడీ మీద ప్రచురణలు, సదస్సులు నిర్వహిస్తూ కొత్త ఆలోచనలకు బీజం వేశాడు. ఇట్లా 1995-96 నాటికి తెలంగాణ ఆకాంక్ష మళ్ళీ చిగురించింది. 1996 భువనగిరి సభ, ఆ తరువాత 1997లో “వరంగల్ డిక్లరేషన్” వచ్చాయి. అవి తెలంగాణ జనసభకు ఒక రూపాన్నిచ్చాయి. భౌగోళిక విభజన మాత్రమే కాకుండా తెలంగాణ ప్రజలకు ఇక్కడి వనరుల మీద, భూమి, నీళ్ళ మీద అధికారం కావాలన్న ప్రణాళికతో ప్రజాస్వామిక పునాదుల మీద కొత్త రాష్ట్రం కావాలన్న డిమాండ్ను ఆకుల భూమయ్య నాయకత్వంలో “జనసభ” ముందుకు తెచ్చింది. అది తరువాత 2010లో ప్రజాప్రంట్గా ఆవిర్భవించింది. దానికి ఆయన చైర్మన్. తన విద్యార్థి దశలో వదిలేసిన తెలంగాణ జెండాను మళ్ళీ భుజానికి ఎత్తుకున్నాడు. పోలవరం, సింగరేణి ప్రైవేటీకరణ, వనరుల దోపిడీ విషయాల్లో భూమయ్య సాగించిన పోరాటం మరువ లేనిది. ఇట్లా కరీంనగర్ జిల్లాలో ఒక మామూలు ఉపాధ్యాయుడిగా ఆయన మొదలుపెట్టిన ప్రయాణం డిసెంబర్ 24తో ముగిసింది. ప్రమాదంలో చనిపోయినట్టు చెబుతున్నా... ఆ ప్రమాదం సహజమైంది కాదని, దాని వెనుక కుట్ర ఉందని ఉద్యమసంఘాలు, ప్రజలు బలంగా నమ్ముతున్నారు. ఆకుల భూమయ్య సర్తో సహా ఆయన తరహా భావజాలాన్ని, బాధ్యతలను నిర్వహించిన వారికి ఇటువంటి అనూహ్య ప్రమాదాలు అనుభవంలో ఉన్నాయి. అంతే కాకుండా తెలంగాణ ఏర్పడబోతున్న ఈ తరుణంలో ప్రత్యామ్నాయం లేకుండా చూసుకునే ప్రయత్నంలో పాలకులే ఈ పని చేసి ఉంటారని ప్రజాసంఘాలు అంటున్నాయి. కానీ ఇప్పటి దాకా అధికారంలో ఉన్న వాళ్ళెవరూ పెదవి విప్పలేదు. పోలీసులు కూడా ప్రజల్లో, తెలంగాణ సంఘాల్లో ఉన్న ఈ అనుమానాలను నివృత్తి చేయడానికి పూనుకోలేదు. ఇది అనుమానాలు బలపడడానికి ఆస్కారం కల్పిస్తున్నది. జీవితమంతా తెలంగాణ కోసం నిలబడి రాష్ట్రం ఏర్పడుతున్న దశలో భూమయ్య లేకపోవడం విషాదం. ఆయన ఆశించిన ప్రజాస్వామ్య తెలంగాణ సాధన ఒక్కటే ఆయనకు ఎవరైనా ఇవ్వగలిగే నివాళి.

- ప్రొఫెసర్ ఘంటా చక్రపాణి

నమస్తే తెలంగాణ, 26.12.13

అసలైన భూమిపుత్రుడు ఆకుల భూమయ్య

- ఎన్. వేణుగోపాల్

కరీంనగర్‌లో భూమయ్య అనే పేరు పెట్టడం సర్వ సాధారణం కాబట్టి ఆయన తల్లిదండ్రులు ఆ పేరును ఎంచుకొని ఉన్నా, ఆయన మాత్రం ఆ ఆ పేరుకు గల అర్థానికి అనుగుణమైన జీవితం గడిపి సార్థక నామధేయుడయ్యాడు. 64 ఏళ్ళ ఆయన జీవితంలో, 45 ఏళ్ళకు పైగా కాలం ఆయన ఈ మట్టితో, దాని విముక్తి పోరాటంతో అనుబంధాన్ని కలిగి ఉన్నాడు.

జగిత్యాల, సిరిసిల్ల రైతాంగ పోరాట కాలంలో, 1970ల చివరి నాళ్ళలో, విప్లవ సాహిత్యం మరీ ముఖ్యంగా సృజన అంటే ఆసక్తి ఉన్న పాఠకుడు, శ్రేయోభిలాషి అయిన సామాన్యశాస్త్ర ఉపాధ్యాయుడి గానే భూమయ్య సార్ నాకు మొదట్లో పరిచయం. అప్పట్లో ఆయన ఆర్. రవీందర్ రెడ్డితో కలసి ఆంధ్రప్రదేశ్ టీచర్స్ ఫెడరేషన్ కార్యకలాపాల్లో చురుగ్గా పాల్గొనేవారు. ఆ సంస్థను తెలంగాణకు తీసుకువచ్చిందే వారిద్దరూ. ఆ తరువాతి మూడున్నర దశాబ్దాల కాలం మేము వేలసార్లు కలుసుకున్నాము. వందలాదిసార్లు ఒకే వేదికపై నుంచి మా భావాలను పంచుకున్నాం. ఆయన మరణం, చూసేందుకు ప్రమాదంగా కనిపిస్తున్నప్పటికీ, లాటిన్ అమెరికా తరహాలో ఉద్దేశపూర్వకంగా జరిగిన ప్రయత్నంలా అనిపిస్తోంది. ఒక స్నేహితుడిని, నాయకుడిని, మేధావిని, నిబద్ధత కలిగిన విప్లవకారు డిని, ప్రజల ఆకాంక్షలు నెరవేర్చేందుకు చిత్తశుద్ధితో పని చేసే వ్యక్తిని మనం కోల్పోయాము.

జూలపల్లి మండలం కాచాపూర్‌లో ఏడు మంది అన్నదమ్ములున్న పెద్ద కుటుంబంలో అందరి కంటే పెద్ద భూమయ్య (1948-2013). సేద్యాన్ని, అక్షర సేద్యాన్నీ సమతూకంతో చేపట్టారు ఆయన. సాగుపనులను వదులుకోకుండానే చదువు కొనసాగించారు. 1960 చివరి నాళ్ళలో ఆయన కరీంనగర్‌లో ఇంటర్ విద్యాభ్యాసం పూర్తి చేశారు. జమ్మికుంట లోని ఆదర్శ డిగ్రీ కాలేజీ నుంచి గ్రాడ్యుయేషన్ పూర్తి చేశారు. అప్పట్లో ఆ కాలేజీతో పాటుగా యావత్ జిల్లా అంతా కూడా ఒకవైపున ప్రత్యేక తెలంగాణ ఉద్యమంతో మరోవైపున నక్సలైట్ ఉద్యమంతో అట్టుడికిపోయేది. మల్లీజూల కోటేశ్వరరావు, నల్లా ఆదిరెడ్డి లాంటి వారు సహా విద్యార్థులుగా లేదా స్నేహితులుగా ఉన్న సమయంలో, భూమయ్య ఆ రెండు ఉద్యమాల వైపు ఆకర్షితులవడం ఎంతో సహజంగా జరిగిపోయింది. ప్రత్యేక తెలంగాణ ఉద్యమం విఫలమై, నక్సలైట్ ఉద్యమం ఉధృతం కావడంతో ఆయన సహచరులు చాలా మంది నక్సలైట్ ఉద్యమంలో చేరారు. ఆయన అడుగులు కూడా అటువైపే పడ్డాయి. బి.ఎడ్.లో ఇద్దరూ కలసి చదువుకోవడం మూలాన ఆయన ముప్పాళ్ళ లక్ష్యణరావును కూడా కలుసుకున్నారు.

బి.ఎడ్ అనంతరం, భూమయ్య ఉపాధ్యాయుడిగా చేరారు. తెలంగాణలో ఏపీటీఎఫ్ వ్యవస్థాపకు ల్లో ఒకరిగా నిలిచారు. కరీంనగర్‌లో, దాంతో పాటుగా యావత్ తెలంగాణలోనూ ఏపీటీఎఫ్‌ను పటిష్ఠం చేసేందుకు ఆయన అహర్నిశలూ శ్రమించారు. దానికి ఆయన రాష్ట్ర అధ్యక్షుడు కూడా అయ్యారు. ఆయన నేతృత్వంలో వీలైనన్ని ఎక్కువ చోట్ల ఏపీటీఎఫ్ విద్యాసదస్సులు నిర్వహించారు. వాటి నిర్వహణలోనూ వినూత్న పంథాలను అవలంబించే వారు. సాధ్యమైనవి ఎక్కువ ప్రాంతాల్లో ఈ సదస్సులు జరిగేవి. సాధారణంగా ఇలాంటి కార్యక్రమాలు స్థానిక మంత్రులు, ఎ మ్యోల్స్, విద్యాశాఖాధికారుల ప్రారంభోత్సవాలతో ఉండేవి. మధ్యాహ్నం పూట సదస్సులు ప్రస్తుత,

రాజకీయ, ఆర్థిక,విద్య, సామాజిక అంశాలపై జరిగేవి. ప్రత్యామ్నాయ, ప్రగతిశీలక, విప్లవవాద ఉపన్యాసకులు ఉపన్యసించేవారు. తెలంగాణ ప్రాంతంలో ప్రజా ఉద్యమాలపై తీవ్రమైన అణచివేత ఉన్న కాలంలో చైతన్యాన్ని సజీవంగా ఉంచడంలో ఈ సదస్సులు కీలక పాత్ర వహించాయి. 1980ల మధ్యకాలంలో మొదలైన సదస్సులు 2000 మొదటి వరకు క్రమం తప్పకుండా కొనసాగాయి. సంబంధిత అంశాల పై వేలాది మంది ఉపాధ్యాయుల్లో అవగాహన పెంచాయి. ఎన్నో ఇతర అంశాలతో పాటుగా, ప్రపంచీకరణ విధానాలపై తీవ్రమైన విమర్శనా ధోరణిని వృద్ధి చేశాయి.

1998లో రాజకీయ విభేదాల కారణంగా, ఏపీటీఎఫ్ చీలిపోయింది. డెమోక్రాటిక్ టీచర్స్ ఫెడరేషన్ (డీటీఎఫ్) ఏర్పడింది. డీటీఎఫ్ కీలక వ్యవస్థాపకుల్లో భూమయ్య ఒకరు. పాత సంస్థ యొక్క ప్రత్యామ్నాయ, విప్లవ సంప్రదాయాలను డీటీఎఫ్ కొనసాగించడంతో పాటుగా వాటిని సుసంపన్నం చేసింది. త్వరలోనే ఆయన మరో బాధ్యత చేపట్టారు. చంద్రబాబు నాయుడు అనుసరించిన అణచివేత వాతావరణానికి వ్యతిరేకంగా 1996 నుంచి తిరిగి తెలంగాణ ఆకాంక్ష మొగ్గ తొడిగింది. 1996లో ఢిల్లీలో జరిగిన జాతీయత అంశంపై జరిగిన అంతర్జాతీయ సదస్సు, 1997లో వరంగల్లో జరిగిన సదస్సులలో ఆయన భాగమయ్యారు. ఈ చర్చల ఫలితంగా 1998లో తెలంగాణ జనసభ రూపుదిద్దుకుంది. సహజంగానే భూమయ్య దానికి నేతృత్వం వహించారు. టీజేఎస్ తన సోదర సంస్థలైన తెలంగాణ స్టూడెంట్స్ ఫ్రంట్, తెలంగాణ కళా సమితిలతో కలిసి 1990-2000 మధ్య కాలంలో ఉద్యమంపై గొప్ప ప్రభావం కనబర్చింది. అదే కారణంగా, టీజేఎస్ రాజ్యం అణచివేతకు లక్ష్యంగా మారింది. 1999లో బెల్లె లలిత మొదలుకొని 2004 వరకు కనీసం టీజేఎస్, టీకేఎస్ కార్యకర్తలు కనీసం ఆరు మంది రాజ్యం లేదా రాజ్యం ప్రయోగించిన శక్తుల చేతుల్లో హతమయ్యారు.

ఆ రోజుల్లో భూమయ్య కూడా రాజ్యం పడగ నీడలోనే తన కార్యకలాపాలు సాగించారు. స్టేట్ కౌన్సిల్ ఫర్ ఎడ్యుకేషనల్ రీసెర్చ్ అండ్ ట్రైనింగ్లో డిప్యూటీ డైరెక్టర్ పై బదిలీ కావడంతో ఆయనకు హైదరాబాద్లో గడిపే అవకాశం లభించింది. దాంతో రెండేళ్ళపాటు తన కార్యకలాపాలు కొనసాగిస్తూనే, భద్రంగా ఉండే వీలు చిక్కింది.

ఎన్నో అరెస్టులు, మరెన్నో బెదిరింపుల మధ్య 2004లో భూమయ్య బూటకపు ఎన్కౌంటర్లో హతమయ్యే ముప్పును తృటిలో తప్పించుకున్నారు. ఆ సంఘటనలో ఆయన సహచరులు ఇద్దరు హతమయ్యారు. ప్రభుత్వంతో చర్చల నేపథ్యంలో అప్పటి సీపీఐ (ఎంఎల్) పీపుల్స్ వార్ టీజేఎస్ ప్రతినిధి బృందంతో చర్చించదలుచుకుంది. వరంగల్ అడవుల్లో సమావేశం జరిగింది. అప్పుడు పోలీసులు చుట్టుముట్టి కాల్పులు ప్రారంభించారు. టీజేఎస్ కో-కన్వీనర్ సుదర్శన్, టీఆర్ఎస్ కార్యకర్త వసంత్ పట్టుబడ్డారు. పాయింట్ బ్లాంక్ రేంజ్లో వారు హతమయ్యారు. భూమయ్య తప్పించుకోగలిగారు. ఆ తరువాత టీజేఎస్ ఇక పని చేయలేకపోయింది. అయినా కూడా భూమయ్య తెలంగాణ అంశంపై తన కార్యకలాపాలు ప్రారంభించారు. ఆ తరువాత ఆయన గద్దర్తో కలిసి తెలంగాణ ప్రజా ఫ్రంట్ను ఏర్పాటు చేశారు. ఆ తరువాత గద్దర్ రాజీనామా అనంతరం భూమయ్య దాని అధ్యక్ష బాధ్యతలు స్వీకరించారు. టీపీఎఫ్ తన నాలుగేళ్ళ కాలంలో, తెలంగాణ రాజకీయ శక్తుల ప్రధాన స్రవంతి పక్కదోవ పట్టకుండా చూడడంలో ఒక ప్రబల శక్తిగా పని చేసింది. ఆయన గొప్ప వక్త. రచయిత. మావోయిస్టుగా ముద్ర పడినప్పటికీ, మృదు భాషి. తెలంగాణ శక్తులన్నింటి విశ్వాసాన్ని ఆయన పొందగలిగారు. గణనీయ సంఖ్యలో ఆయన అనుచరులను కలిగి ఉండడంతోపాటుగా పలు కార్యక్రమాలను చేపట్టారు. భూమయ్య మరణం తెలంగాణ అంశానికి మాత్రమే గాకుండా ప్రత్యామ్నాయ విధానాలకు, తెలంగాణ ఆలోచనకు తీరనినష్టం.

- ఎన్. వేణుగోపాల్

హన్స్ ఇండియా దినపత్రికలో ప్రచురితమైన ఎన్. వేణుగోపాల్ వ్యాసానికి వంశీమోహన్ స్వేచ్ఛానువాదం

ఉద్యమాల ఉపాధ్యాయుడు

- వీరగోని వెంటయ్య

కరీంనగర్ జిల్లా పెద్దపల్లి తాలూకా కాచాపూర్లో ఆకుల వెంకటయ్య రత్నమ్మ దంపతులకు 1950లో ఆకుల భూమయ్య తొలి సంతానంగా జన్మించారు. వెంకటయ్య అన్న భూమయ్యను దత్తత తీసుకొని తానే పెంచి పెద్దచేసి.. చదివించారు. భూమయ్య చదువంతా పెద్దపల్లి హైస్కూల్లోనే జరిగింది. మొదటి నుంచి చాలా తెలివైన విద్యార్థి. ఉపాధ్యాయులకు భూమయ్య అంటే ప్రత్యేకమైన అభిమానం కావడం చేత క్లాస్ లీడర్ గా ఆయనకు బాధ్యత ఇచ్చేవాళ్లు. పెంపుడు తండ్రి గ్రామంలో పెద్దమనిషి కావడం చేత భూమయ్యకు కూడా నాయకత్వ లక్షణాలు అబ్బాయి. అలాగే సమస్యలపై స్పందించే లక్షణం, వాటి పరిష్కారానికి తనవంతు కృషి చేయాలన్న ఒక సామాజిక బాధ్యత ఆయనకు చిన్నప్పటి నుంచే అలవడింది. తన చిన్నతనంలో తన గ్రామం పక్క నుంచే శ్రీరాంసాగర్ మొయిన్ కెనాల్ కాలువను పాలమూరు లేబర్ తవ్వేవాళ్లు. వాళ్లు తమ పసిబిడ్డలను కాలువ పక్కన ఉన్న తంగేడు చెట్ల నీడన పడుకోబెట్టి దినమంతా కాలువ తవ్వే పనిలో నిమగ్నమయ్యేవారు. అవసరమైనప్పుడు బిడ్డలకు తల్లులు పాలిచ్చి మళ్లీ తంగేడు చెట్ల నీడనే పడుకోబెట్టి పనిలోకి వెళ్లేవారు. ఎండదెబ్బ తగిలి చిన్నపిల్లలు చనిపోయేవాళ్లు. చిన్నపిల్లల మరణాల పట్ల స్పందించిన భూమయ్య గ్రామస్తులందరినీ జమ చేసి, కెనాల్ కాంట్రాక్టర్ ముందు ధర్నా చేసి, లేబర్ కోసం కాలువ పక్కన గుడిసెలు వేయించి, చిన్నపిల్లల మరణాలు ఆగేలా చేశారు.

పాఠశాల విద్యాభ్యాసం సమయంలోనే ఆంగ్లభాషపై మంచి పట్టు సంపాదించి, ఇంగ్లీష్ మాట్లాడడం.. రాయడంలో ప్రావీణ్యం సంపాదించారు. 1963లో ఎస్.ఎస్.ఎల్.సి. పాసై పీయూసీ కోసం కరీంనగర్ వచ్చేనాటికే భారత స్వాతంత్ర్యోద్యమం.. గాంధీ, భగత్ సింగ్ ల పోరాటాల మధ్య గల వైరుధ్యాల గురించి స్పష్టమైన అవగాహన కలిగిన వ్యక్తి. కనుక మార్క్సిజం అధ్యయనం విరివిగానే చేశారు. 1969-'70లో పీయూసీ చదువుతున్నప్పుడు వచ్చిన తొలిదశ తెలంగాణ ఉద్యమంలో భూమయ్య చాలా చురుకుగా పాల్గొన్నారు. కరీంనగర్ కాలేజీ పిల్లలను కూడగట్టడంలో ఆంధ్ర గోబ్యాక్ ఉద్యమంలో పాల్గొని అరెస్ట్ అయి జైలుకు వెళ్లారు. కాలేజీలు మూసి ఉన్న సంవత్సర కాలంలో తరిమెల నాగిరెడ్డి, డి.వి., థర్డ్ ఇంటర్నేషనల్, మార్క్స్, లెనిన్, స్టాలిన్ రచనలు ఆమూల్యగ్రంగా చదవి మావో సంపుటాలనీ పుక్కిట పట్టారు. 1969లో ఎప్పుడైతే తెలంగాణ ఉద్యమం నీరుగారి పోయిందో.. పోరాట శక్తులన్నింటినీ ఏకం జేసి వర్గ పోరాటం తప్ప విముక్తికి మరో మార్గం లేదన్న అవగాహనతో తాను జమ్మికుంటలో డిగ్రీ చదువుకుంటున్నప్పుడు తన కాలేజీమేట్ అయిన నల్ల ఆదిరెడ్డి, శనిగరపు వెంకటేశ్వర్లుతో కలిసి సిద్ధాంత అధ్యయనాలు చేసి, ఆయన ఒక స్పష్టమైన రాజకీయ అవగాహనకు వచ్చి అందుకు అవసరమైన తోతైన అధ్యయనం సాగించారు. చారు మజుందారు మార్గమే తన మార్గమని నమ్మి తన పెద్దకుమార్తెకు చారుమతి అని పేరు పెట్టారు. 1973-'74లో ఉపాధ్యాయ వృత్తిలోకి వచ్చిన భూమయ్య తనకున్న రాజకీయ అవగాహన మేరకు పూర్తి కాలపు విప్లవకారుడిగా వెళ్లాలనుకున్న తరుణంలో కుటుంబ ఒత్తిడుల కారణంగా ఆగిపోవాల్సి వచ్చింది.

1974-75 ప్రాంతంలో తమ గ్రామంలో ఒక హత్యానేరారోపణ నుంచి బయటపడిన తర్వాత పంచాయతీ రాజ్ ఉపాధ్యాయ సంఘంలో పని చేశారు. 1975 ఎమర్జెన్సీలో పూర్తిగా జైలు జీవితం గడిపారు. ఆ తర్వాత తాను

అనుకున్న మేరకు ఉపాధ్యాయ ఉద్యోగులు పీఆర్టీయూ నిర్వహించమని అనడం మూలాన సీమాంధ్ర ప్రాంతానికే పరిమితమైన ఏపీటీఎఫ్ ను 1963లో తెలంగాణ ప్రాంతానికి ఆహ్వానించారు. రాపోలు రవీంద్రరెడ్డి, ఎర్రంరెడ్డి నర్సింహారెడ్డిలను కలుపుకొని భూమయ్య తెలంగాణలో బలమైన ఉపాధ్యాయ ఉద్యమాన్ని నిర్మించారు. ప్రధానంగా 1986 నుంచి 1998 వరకు తెలంగాణ వెనుకబాటుతనం గురించి, వనరులు, నీళ్లు, నిధులు కొల్లగొట్టుకొని పోతున్న విధానాల గురించి భావ ప్రచార కార్యక్రమంలో భాగంగా విద్యా మహాసభలు జరిపించడంలో భూమయ్య కీలకపాత్ర పోషించారు. జయశంకర్, బియ్యాల జనార్ధన్ రావు, వీక్షణం వేణుగోపాల్, హరగోపాల్ లాంటి వక్తలనెందరినో తెలంగాణ వ్యాప్తంగా ప్రసంగించ జేశారు. ఏపీటీఎఫ్ నిర్మాణాన్ని పటిష్టపరచడానికి ఆదిలాబాద్ లో చాలా విస్తృతంగా పర్యటించిన సందర్భంలో ఆరోగ్యం పూర్తిగా చెడిపోయింది. కరీంనగర్ జిల్లాలో ప్రైవేటు సెక్టార్ లో పని చేస్తున్న ఉపాధ్యాయుల జీతభత్యాల పెంపుదల కోసం విశేషంగా కృషి చేశారు. ప్రధానంగా గోదావరిఖని పట్టణంలో 1992లో నెలరోజుల పాటు పాఠశాలలతో సమ్మె చేయించి వారికంటూ ఒక పే స్కేలు రూపొందించే పోరాటంలో భూమయ్య కీలక భూమిక పోషించారు. రైతులకు గిట్టుబాటు ధరలు చెల్లించాలని, ఔషధాల ధరలపై నియంత్రణ ఉండాలని, జీతాలు పెంచడం కాదు ధరలూ తగ్గించాలని ఉద్యమించారు.

భారత రాజ్యాంగంలో విద్యను ప్రాథమిక హక్కుగా చేర్చాలని 1986లోనే ఏపీటీఎఫ్ రాష్ట్రమహాసభల్లో తీర్మానం చేయించడంలో భూమయ్య రాసిన డాక్యుమెంటు ఎంతగానో దోహదపడింది. ఆయన రాసిన శాస్త్రీయ విద్యావిధాన పుస్తకం ఇప్పటికీ ఇదొక్కటే విద్యపై ప్రామాణికమైన డాక్యుమెంట్. మార్క్సిస్టు తత్వశాస్త్ర గ్రంథ రచనలో కూడా భూమయ్య పాత్ర ఉంది. తెలంగాణ విషయంలో, రాజకీయంగా విభేదాలు వచ్చిన కారణంగా ఏపీటీఎఫ్ నుంచి విడిపోయి 1998లో డీటీఎఫ్ సంఘం ఆవిర్భవించింది. దీనికి కొంచెం ముందుగా తెలంగాణ జనసభ వరంగల్ డిక్లరేషన్ తో వరంగల్ లో భారీ బహిరంగ సభ జరుపుకొని ఆ బహిరంగ సభలో ఆకుల భూమయ్యను తెలంగాణ జనసభ కన్వీనర్ గా ఎన్నుకున్నారు. పది జిల్లాల్లో విస్తృతంగా పర్యటించి జనసభ నిర్మాణాన్ని చేశారు. చంద్రబాబు సర్కారు నిత్యం నిర్బంధంలో కరీంనగర్ లో భూమయ్య సహచరులు రవీంద్రరెడ్డిని, భువనగిరిలో బెల్లి లలితను అతి కిరాతకంగా చంపించినా.. మొక్కవోని ధైర్యంతో ఉద్యమాన్ని కొనసాగిస్తూనే పోయారు. మహబూబ్ నగర్ లో కన కాచారిని కూడా రాజ్యం పొట్టన పెట్టుకున్నప్పుడు అతను జనసభ కార్యకర్త అని ధైర్యంగా కైయమ్ చేసుకున్నాడు. జనసభ కార్యక్రమాలను ఇలా ఎంతమాత్రం నడవనివ్వని పరిస్థితుల్లో తెలంగాణ ఐక్య కార్యారణ కమిటీ పేరుతో పాశం యాదగిరి చైర్మన్ గా భూమయ్య కార్యక్రమాలు నిర్వహించారు. తెలంగాణ సాధనలో అన్ని రాజకీయ పార్టీల మద్దతు కూడగడుతున్న క్రమంలో మావోయిస్టు పార్టీ మద్దతు కూడా తీసుకోవడానికి భూమయ్య తన సహచరులను తీసుకొని మావోయిస్టు పార్టీని కలిశారు. అదే సమయంలో పోలీసు పార్టీ దాడి చేసింది. అందులో భూమయ్య సహచరులు ఇద్దరు చనిపోయారు. వెంట్రుకవారిలో భూమయ్య బతికి బయటపడ్డారు. అప్పటి హోం మంత్రి జానారెడ్డిని కలిసి తాను ఎందుకు వెళ్లాల్సి వచ్చిందో ఎంతో ధైర్యంగా వివరించారు. 2010 అక్టోబర్ 9న తెలంగాణ ప్రజాఫ్రంట్ సంస్థ గద్దర్ చైర్మన్ గా భూమయ్య రాష్ట్ర ఉపాధ్యక్షులుగా ఆవిర్భవించింది. గద్దర్ ది గళం మాత్రమే తాత్విక చింతన ఏ తత్వవేత్తదని రాజ్యం ప్రశ్నలు వేస్తూనే వస్తున్నది.

విద్యార్థి ఉద్యమకారుల్ని, రైతాంగ ఉద్యమకారుల్ని, ఉపాధ్యాయ ఉద్యమకారుల్ని, తెలంగాణ ఉద్యమకారుల్ని తయారుచేయడంలో భూమయ్య గళం ఎన్నడూ విశ్రాంతి కోరలేదు. కానీ సందేహాస్పద ప్రమాదం భూమయ్య ప్రాణాలను బలిగొంది. అశేష ప్రజారాశుల ఆశాజ్యోతి, ఒక నడయాడే పుస్తక భాండాగారం భక్తుల బద్దలైపోయింది.

- వీరగోని పెంటయ్య

తెలంగాణ ప్రజాఫ్రంట్

ఆంధ్రజ్యోతి, 26-12-13

విప్లవ భావజాల పునాది భూమయ్య

- కొంకల వెంకట నారాయణ, పావని నాగరాజు

దోపిడి చేసి, అణచివేసే భావజాలం మనకొద్దని ప్రజల ప్రజాస్వామిక పరిపాలన వ్యవస్థ కావాలని, అలాంటి వ్యవస్థ కోసం విద్యార్థులు ఉద్యమించాలని తరగతి గదిలో బోధించినపుడు ఉపాధ్యాయులు ఆకుల భూమయ్య. అలాంటి ప్రజల మనిషి ఆకుల భూమయ్య తెలంగాణ ప్రజా ఫ్రంట్ రాష్ట్ర అధ్యక్షులు హోదాలో బషీర్బాగ్ ప్రెస్ క్లబ్ లో జరిగిన సభలో పాల్గొని తిరిగి వస్తుండగా, విద్యానగర్ లో రోడ్డు ప్రమాదంలో మరణించడం విషాదం. తీవ్ర దిగ్రాంతి కలిగించిన విషయం. కల్లోల కరీంనగర్ జిల్లాలోని విప్లవోద్యమ ఖిల్లా పెద్దపల్లి మండలం ఖాజాపూర్ గ్రామాంలో బీసీ సామాజిక వర్గంలో జన్మించారు. ప్రజల మనిషిగా, ఉపాధ్యాయుడిగా మారడానికి తాను పెరిగిన పరిసరాలు, కాలాలే ప్రధాన కారణం.

1967లో భూమి, భుక్తి ఈ దేశ ప్రజలందరికీ అందాలంటే దోపిడి చేయు పరిపాలన అంతం చేయడం నుండే సాధ్యమవుతుందని జరిగిన జైత్రయాత్రే తాను ప్రజల ఉపాధ్యాయుడిగా తెలంగాణ జనసభ నేతగా, తెలంగాణ ప్రజాఫ్రంట్ అధ్యక్షుడిగా మారడానికి కారణం అయింది. ఆ ఉద్యమ భావజాలపు పునాది ఉండబట్టే, ఉపాధ్యాయుల సమస్యల పరిష్కారానికి కాకుండా మొత్తం ఈ దేశపీడిత ప్రజల బానిస సంకెళ్ళు తెంచేందుకు ఉపాధ్యాయులు ప్రజల పక్షాన పోరాడాల్సిన అవసరం ఉందని కోరుకునే వారు. ఆ క్రమంలోనే ఏపీటీఎఫ్ రాష్ట్ర నాయకులుగా పని చేశారు. ఆ తదనంతరం డీటీఎఫ్ నిర్మాతల్లో ప్రముఖ పాత్ర వహించారు. నాయకులుగా భుజాన వేసుకున్నారు.

ఒకవైపు ఉపాధ్యాయుడిగా ఉంటూనే మరోవైపు ప్రజాస్వామిక తెలంగాణ సాధన కోసం పరితపించారు. మలిదశలో ప్రారంభమైన అస్తిత్వ వాద ఉద్యమాలు 1997లో కులం కోణంలో బహుజన దృక్పథంతో తెలంగాణ ఉద్యమాన్ని ప్రారంభించింది. ఈ ఉద్యమం తెలంగాణ మహాసభగా మార్చటంలో అమరుడు మారోజు వీరన్న తొలి మైలురాయి. ఈ మైలురాయి ప్రత్యేకత ఏమిటంటే విప్లవ శిబిరంలో తెలంగాణ కోసం తెలంగాణ పేర ప్రత్యేక సంస్థలను నెలకొల్పడమే. ఆనాటికి రాష్ట్రంలో ఉన్న విప్లవపార్టీలు గానీ, విప్లవ ప్రజాస్వామిక వాదులు గానీ తెలంగాణ పేర ఆందోళనలు, పోరాటాలు, ఉద్యమాలు నిర్వహించనూ లేదు. అయితే తెలంగాణ మహాసభ ఏర్పాటు “దళిత బహుజన ప్రజారాజ్యం” ఏర్పడాలని ప్రజా ఆకాంక్షగా మారడంతో విప్లవ ప్రజాస్వామికవాదులు తెలంగాణ జనసభగా ఆకుల భూమయ్య సారథ్యంలో ఆవిర్భవించింది. ఆ తదనంతరం చంద్రబాబు ప్రభుత్వం ఉద్యమాలను చుట్టివేసి అణచివేతల్ని ప్రయోగించి నిర్బంధించడంతో కాస్తా ఆ మేరకు విప్లవ ప్రజా ఉద్యమాలను ఆపగలిగామనే సంతృప్తి పొందారే గాని ఆ నిప్పురవ్వ ఉప్పెన వలె ఎగిసిపడి పార్లమెంటుతో తెలంగాణ బిల్లు పెట్టేంత వరకు వెళ్ళగలిగింది. చంద్రబాబే కాదు వైఎస్ఆర్ గాని, రోశయ్య గాని , కిరణ్ కుమార్ రెడ్డి గాని ఎవరైనా ఆటంకాలు కల్పించినా ప్రజా ఆకాంక్ష వర్ధిల్లి విజయాల్ని పొందుతుంది.

అనేక నిర్బంధాల్ని ప్రజా విప్లవవాదులపై పాలకులు ప్రయోగించినా వాటిని భూమయ్య ఎదుర్కొని తెలంగాణ హక్కుల రక్షణగా నిలబడినాడు. తెలంగాణను అడ్డుకుంటున్న కోస్తాంధ్ర వలస పెత్తందారి దోపిడి పాలకులే కోస్తాంధ్రలోగాని, సీమ ప్రాంతంలోగాని దళిత బహుజన ఆదివాసి గిరిజన ప్రజల్ని, భూ నిర్వాసితులుగా

మార్పుతున్నారని గ్రహించి ప్రజల పక్షాన పోరాడారు. సోంపేల, కాకరపల్లి, బాసగుండం, లక్షంపేట సంఘటనలు, అగ్రకుల దళారీ దోపిడీ వలన పెత్తందారీ పాలకుల పాత్ర ఉందని వారికి వ్యతిరేకంగా పోరాడారు. తెలంగాణ ప్రాంతాన్ని రాష్ట్రంగా ఏర్పడకుండా అడ్డుకుంటున్న సమయంలో సామాజిక జై ఆంధ్ర, సామాజిక రాయలసీమ సమితుల తరపున ఉ.సా సారథ్యంలో నిర్మించే ఆందోళన నేడు తెలంగాణకు అవసరం ఉందని భూమయ్య ఆకాంక్షించారు. భూమయ్య తెలంగాణ ప్రత్యేక రాష్ట్రం కోసం తెలంగాణ లోని ప్రజలకు ప్రజాస్వామిక హక్కులు, వాటాలు దక్కాలని సామ్రాజ్యవాదుల దోపిడీ ఈ దేశంలోని పీడిత ప్రజలపై ఉండరాదని పోరాడారు. అలాంటి ప్రజల ప్రజాస్వామిక వాది, విప్లవ భావజాల పునాది భూమయ్య మరణించడం భౌతికంగా లేకున్నప్పటికీ భావజాలం నిత్యసజీవంగానే ప్రజల్లో చిరస్మరణీయుడు. ప్రజా ఉపాధ్యాయ ఉద్యమనేత తెలంగాణ కాంక్షవాదిని స్మరించుకుందాం. సామాజిక ప్రజాస్వామిక తెలంగాణను సాధించుకుందాం.

- కొంకల వెంకట నారాయణ, పావని నాగరాజు

(రచయితలు సామాజిక తెలంగాణ మహాసభ అధ్యక్ష, కార్యదర్శులు)

వార్త 28.12.13

1969 పోరాటయోధుడు భూమయ్య-దిలీప్ కుమార్, ఎమ్మెల్యే

ఆకుల భూమయ్య మృతి తెలంగాణ నవ నిర్మాణానికి తీరని లోటు. తెలంగాణ కోసం 1969 నుంచి మడమతిప్పని పోరాటం చేస్తున్న వ్యక్తి భూమయ్య. తెలంగాణ ప్రజాఫ్రంట్ రాష్ట్ర అధ్యక్షుడిగా బదుగు బలహీన వర్గాల కోసం అలుపెరుగని పోరాటం చేసిన భూమయ్య ఆకాల మరణం తీరని లోటు.

యువ నాయకత్వాన్ని ప్రోత్సహించేవారు - నలమాస కృష్ణ

నిరంతరం ప్రజల కోసమే ఆలోచించి ఉన్నత వ్యక్తిత్వం కలిగిన ఆకుల భూమయ్య యువతరాన్ని ఉద్యమంలోకి రావాలని ప్రోత్సహించేవారు. మృతి చెందడానికి కొన్ని నిమిషాల ముందు వరకూ ఇద్దరం కలిసే ఉన్నాం. ఇంటికి వెళ్లిన కొద్దిసేపటికే దుర్వార్త తెలియడంతో షాక్ కు గురయ్యా.

మహిళలంటే ఎంతో గౌరవం - జయ, టీపీఎఫ్ నాయకురాలు

ఎప్పుడు ప్రశాంతంగా ఉంటూ, స్పష్టమైన ఆలోచన విధానం కలిగిన ఉన్న ఆకుల భూమయ్య ఆకస్మిక మృతి దిగ్భాంతికి గురి చేసింది. తెలంగాణ ఉద్యమంలో పాల్గొంటున్న మహిళలు అంటే భూమయ్యకు ఎంతో గౌరవం. మమ్మల్ని వెన్నుతట్టి ప్రోత్సహించేవారు.

సామాజిక తెలంగాణ సాధనే భూమయ్యకు నివాళి - బెల్లయ్యనాయక్

1997లో జనసభ ఏర్పాటు నుంచి ఆయనతో కలిసి పని చేస్తున్నాను. ప్రజాస్వామిక తెలంగాణ కావాలని మలిదశ ఉద్యమాన్ని భూమయ్య మొదలు పెట్టారు. సామాజిక తెలంగాణ సాధించడమే భూమయ్యకు అందించే నిజమైన నివాళి.

అరుదైన వ్యక్తిత్వం...రాజీపడని తత్వం

- జూలూరు గౌరీ శంకర్

కాలాన్ని నడిపించే వారి కోసమే కాలాలు ఎదురుచూస్తాయి. కాలం అంచు మీద నడుచుకుంటూ పోవటం అందరూ చేసే పనైతే...కాలం కత్తుల వంతెన మీద నడుస్తూ దాన్ని విముక్తి చేసే వారు కొందరుంటారు. అలాంటివారిలో ఆకుల భూమయ్య ఒకరు. వర్గ పోరు దృష్టి నుంచి ఎగిసిన ఉద్యమాలు ఈ తెలంగాణ నేల మీద నుంచే వచ్చాయి. ఇక్కడ పురుడు పోసుకున్న ఆ ఉద్యమాలు వర్గపోరు దారులను విస్తరించుకుంటూ ముందుకు సాగాయి. ఆ దారినే సాగిన అనేక ఉద్యమాలు చరిత్రను మలుపు తిప్పటంలో కీలక భూమిక పోషించాయి. ప్రపంచీకరణ నేపథ్యంలో ఇక ఉద్యమాలకు, పోరాటాలకు స్థానమెక్కడుందని ప్రశ్నిస్తున్న కాలంలో ప్రజా ఉద్యమాలకూ, ప్రజా పోరాటాలకూ పురుడు పోయటం అత్యంత కష్టమైన పని. ఆ కీలకమైన ఉద్యమ నిర్మాణ పనిని భుజానికెత్తుకున్న వ్యక్తి ఆకుల భూమయ్య. ఒక సాధారణ ఉపాధ్యాయుడుగా పని చేసే భూమయ్య తానెంచుకున్న తాత్విక నేపథ్యం నుంచే అసాధారణమైన వ్యక్తిగా ఎదిగాడు. 1969లో ప్రత్యేక తెలంగాణ రాష్ట్ర సాధన ఉద్యమంలో పాలు పంచుకున్న వ్యక్తి...మలిదశ తెలంగాణ రాష్ట్ర సాధన ఉద్యమం మలుపు తిరగటంలో కీలకపాత్ర పోషించాడు. మార్క్సిజం, లెనినిజం, మావో ఆలోచనా విధానంలో ఆయన ఎదిగి వచ్చాడు. తెలంగాణ రాష్ట్ర సాధన ఉద్యమంలో అనుకున్న నిబద్ధత, నిమగ్నతల వెనుక రాజకీయ భావజాలం ఏదైనా ఉండవచ్చును. కానీ మలిదశ తెలంగాణ ఉద్యమాన్ని పోరాట మలుపునకు తిప్పటంలో భూమయ్య చేతులు ఉన్నాయి. ఆయన నమ్ముకున్న వర్గపోరు ఆలోచనతో తెలంగాణ ప్రజలందరికీ సంబంధం ఉండవచ్చును లేక ఉండకపోవచ్చును. కానీ ప్రజాస్వామిక తెలంగాణను నిర్మించే విషయంలో భూమయ్య చేసిన నినాదానికి తెలంగాణలోని సబ్బండ వర్గాలు గొంతు కలిపాయి.

వరంగల్ డిక్లరేషన్‌ను ప్రకటిస్తూ 15 ఏళ్ళ క్రితమే తెలంగాణ రాష్ట్రం కావాలని, అది ప్రజా తెలంగాణ కావాలని నినదించటం అందరి వల్లా కాదు. ప్రజాస్వామిక తెలంగాణను ఆకాంక్షించటం, అందుకు అవసరమైన కార్యాచరణకు రూపకల్పన చేయడం కష్టమైన పని. ఆ పనికి భూమయ్య సిద్ధపడ్డాడు. తెలంగాణ రాష్ట్రం రావాలని అందరూ అంటున్నారు. కేంద్రం కూడా రాష్ట్ర ప్రకటన చేసింది. కానీ ఆ వచ్చే తెలంగాణ ఎలా ఉండాలన్న విషయంలో మాత్రం స్పష్టత ఉండాలి ఉంది. అది ప్రజాస్వామిక తెలంగాణ కావాలని దూరదృష్టితో నినదించిన వాడు ఆకుల భూమయ్య. తెలంగాణ రాష్ట్రం వస్తే తిరిగి అందలమెక్కేది ఎవరన్నది ప్రశ్న. రాష్ట్రం వస్తే దళిత, బహుజన, గిరిజన, మైనారిటీలకు దక్కే వాటా ఎంత అన్నది కీలకమైన ప్రశ్న. ఇంతమంది అమరులు చేసిన త్యాగాలు ఎవరి కోసం ? ఎందుకోసం ? అందుకే సామాజిక తెలంగాణ కావాలన్న నినాదం ముందుకు వచ్చింది.

తెలంగాణ రాష్ట్రం కోసం రెండు మార్గాల్లో పోరాటం జరిగింది. ప్రజా ఉద్యమాల తెలంగాణ తేవాలన్నది ఒక వాదనైతే...రాజకీయ ప్రక్రియ ద్వారా దాన్ని సాధించగలమన్నది మరో వాదన. భూమయ్య మొదటి దారి ఎంచుకున్నారు. అది క్లిష్టమైనది. కష్టాలతో కూడుకుని ఉన్నది. అయినా, ఆయన ఆ దోవన నడవటం మానుకోలేదు. ఈ దారిలో ఆయన ఎన్నోసార్లు బెదిరింపులు ఎదుర్కొన్నారు. ఇబ్బందులకు లోనయ్యారు. ఎలాంటి కష్టాలు వచ్చినా నిబ్బరంతో అధిగమించారు. తాను నమ్మిన ఆశయాల సాధనకే కట్టుబడ్డారు. ఎన్నికల ప్రక్రియలోకి పిలవకున్నా అందరూ

వస్తారు. పోరాట ప్రక్రియలోకి రావడం కష్టమైన విషయం. తెలంగాణ రాష్ట్ర సాధన ఉద్యమం ముందుకు వచ్చిన తర్వాత ఎంతో మంది పోరాట రంగంలో ఉన్న వాళ్లు క్రమంగా రాజకీయ ప్రక్రియ రంగంలోకి వెళ్ళారు. కొందరు ప్రజాసంఘాల్లో ఉండిపోయారు. తెలంగాణ పునర్నిర్మాణం ఏ విధంగా ఉండాలో, అందుకోసం నిర్దిష్టంగా ఏం చేయాలో భూమయ్యకు అవగాహన ఉన్నది. అందుకే “ప్రజాస్వామిక తెలంగాణ” అన్న పుస్తకాన్ని ముందుకు తీసుకువచ్చి దాన్ని ఆయనే ఆవిష్కరించారు. పుస్తకాన్ని ఆవిష్కరించి మరికొన్ని నిమిషాల్లో ఇంటికి చేరుకునే సమయంలోనే ఆయన రోడ్డు ప్రమాదంలో కన్నుమూశారు. అది విషాదకరమైనది. తెలంగాణ రాష్ట్రం వస్తే అధికారాన్ని ఎలా పంచుకోవాలని ఎవరి లెక్కలు వారు వేసే సమయంలో ప్రజాస్వామిక సామాజిక తెలంగాణను ఆకుల భూమయ్య కలగన్నాడు. ఆ కల సాకారం చేసేందుకు మరో పోరాటానికి రంగం సిద్ధం చేసుకునే పనిలో ఆయన మృత్యువాత పడ్డారు. ఆయన మరణం తెలంగాణకు తీరని లోటు. ఆకుల భూమయ్యకు నివాళులు అర్పించడమంటే ప్రజాస్వామిక తెలంగాణను నిర్మించే పనిలో కర్తవ్యోన్ముఖులు కావటమే అవుతుంది.

- జూలూరు గౌరీ శంకర్

అధ్యక్షులు, తెలంగాణ రచయితల వేదిక

సాక్షి, 27.12.13

ఉద్యమంలో ఎప్పుడూ ముందుండేవారు - ముత్తయ్య

తెలంగాణ ఉద్యమంలో ఆకుల భూమన్న ముందుండేవారు. ఆయన మృతి తీరని లోటు. తాము రైల్వే జేపీసీ స్థాపించే ముందు ఆయన సలహా తీసుకున్నాం. ఆయన ఆశయ సాధన కోసం తెలంగాణపై ఆంక్షలు ఎత్తివేయాలి.

భూమయ్య మృతి ఉద్యమానికి తీరని లోటు - కపిలవాయి దిలీప్ కుమార్

తెలంగాణ ప్రజా ఫ్రంట్ అధ్యక్షుడు ఆకుల భూమయ్య మృతి తెలంగాణ ఉద్యమానికి తీరని లోటు. తెలంగాణ సాధన ఉద్యమంలో భూమయ్య అతి కీలకంగా వ్యవహరించారనీ, ఎన్నో పోరాటాలను ముందుండి నడిపించారని, తెలంగాణ రాష్ట్ర ఏర్పాటు కల సాకారం కానున్న సమయంలో ఆయన అకాల మరణం తీవ్ర దిగ్రాంతికి గురి చేసింది. భూమయ్య మృతిపట్ల ఆయన కుటుంబ సభ్యులకు ప్రగాఢ సానుభూతిని తెలియజేస్తున్నాను.

కంటతడి పెట్టిన వరవరరావు, గద్దర్

ఆకుల భూమయ్య మరణవార్త విషయం తెలుసుకున్న విరసం నేత వరవరరావు మార్చురికి చేరుకున్నారు. అప్పటికే మార్చురిలో ఉన్న గద్దర్ను పలకరించారు. ఒకరునొకరు గుండెకు హత్తుకొని ఏడ్చారు. ఈ సందర్భంగా గద్దర్ మాట్లాడుతూ తెలంగాణ ఉద్యమంలో చివరి వరకు పోరాడిన ఆకుల భూమయ్య ఆత్మకు అసలైన నివాళి ప్రజాస్వామిక తెలంగాణ సాధనయే కాబట్టి నా పాటతో భూమయ్య అంతిమయాత్రను కొనసాగిస్తాను అని తెలిపారు.

టీచర్ల హక్కుల కోసం పోరాడిన మహోన్నతుడు

- జి. లచ్చయ్య

“భాగోళిక, రాజకీయ తెలంగాణకు ఇదో అనుమతి... తెలంగాణ రాజకీయ నాయకులకు కావాల్సింది, సోనియా విదిలించింది ఇదే! పది సంవత్సరాలైనా, ఇరవై సంవత్సరాలైనా ఉమ్మడిగా హైదరాబాద్ ఉంటే తెలంగాణ రాజకీయ నాయకులకు పోయేదేమీ లేదు...రోగి కోరింది, వైద్యుడిచ్చింది ఒకటేనన్న విధంగా తెలంగాణ సాకారం జరుగుతున్నది...” అంటూ తెలంగాణ ప్రజాఫ్రంట్ అధ్యక్షుడు, తెలంగాణ జనసభ మాజీ కన్వీనర్, ఉపాధ్యాయ, విద్యారంగ ఉద్యమనేత ఆకుల భూమయ్య తన మరణానికి ఒక రోజు ముందు అదే స్కూటర్ పై వెళ్తూ అన్న మాటలివి.

తెలంగాణ ప్రాంత నేతగానే కాక, ఓ ఉపాధ్యాయుడిగా, శాస్త్రీయ విద్యారంగ స్వామికుడిగా, ఉపాధ్యాయ నేతగా రాష్ట్రవ్యాపితంగా అభ్యధయకారులతో పాటు అందరికీ పరిచయమున్న వ్యక్తి. నొప్పించక తప్పించుకునే మనస్తత్వం కాకుండా, మెప్పించే మనస్తత్వంతో, ఇతరుల సలహాలకు గౌరవమిస్తూ, చిరునవ్వుతో ఉపాధ్యాయులకు, విద్యార్థులకే కాక, విద్యాశాఖ అధికారులకు విద్యారంగ స్థితిగతులపై పాఠాలు చెప్పిన మహోపాధ్యాయుడు భూమయ్య. హక్కులకై కలబడు, బాధ్యతలకై నిలబడు అనే నినాదాన్ని యావత్ ఆంధ్రప్రదేశ్ లో విస్తరించడానికి 1983లో భూమయ్య నిర్వహించిన పాత్ర ఉపాధ్యాయ ఉద్యమానికి ఓ మైలురాయి. నాటి ఏపీటీఎఫ్ నాయకులైన సింగరాజు, మార్పు బాలకృష్ణమ్మ, యుఎన్ డాస్, శీలం లక్ష్మారెడ్డి తదితరులతో కలసి ఏపీటీఎఫ్ ను 1983 ఫిబ్రవరిలో తెలంగాణకు విస్తరింపజేయడంలో భూమయ్య పాత్ర, కృషి అభినందనీయం!

ఇలా 1983 నుంచి ఓ దశాబ్దం పాటు తెలంగాణలో ఉపాధ్యాయ ఉద్యమం ఉరకలు వేస్తూ సాగుతూ, ఉపాధ్యాయుడికి తరగతి గదితో పాటుగా సామాజిక బాధ్యతను గుర్తు చేసింది. ఎంతో మంది యువ ఉపాధ్యాయుల్ని చైతన్యపరిచింది. అప్పటిదాకా ఉపాధ్యాయ హక్కులకే పరిమితమైన ఉపాధ్యాయులు సామాజిక బాధ్యతల్ని కూడా ముందేసుకోవడం ప్రారంభించారు. ఈ కాలంలోనే పంచాయతీరాజ్ ఉపాధ్యాయులకు, ప్రభుత్వ ఉపాధ్యాయులతో సమానమైన హక్కులు అందడం ప్రారంభమయ్యాయి. అయితే, పొందుతున్న హక్కులకు, చేపట్టాల్సిన బాధ్యతలకు ఇదే కాలంలో వైరుధ్యాలు పొడసూపడం మొదలయ్యాయి. అన్ని వృత్తి, ప్రజా, రాజకీయ సంస్థల్లో లాగానే అధికార దర్పం ఏపీటీఎఫ్ లో కూడా కనపడసాగింది. బాధ్యతల కన్నా స్వీయ ప్రయోజనాలకే ఉపాధ్యాయులు ప్రాధాన్యత నివ్వడం, ఇదేకాలంలో 1991 నాటి నూతన ఆర్థిక విధానాలు, డబ్ల్యూటీవో ఒప్పందాలు, ప్రపంచీకరణ, సరళీకరణ, ప్రైవేటీకరణలు విద్యారంగంపై దాడిని ప్రారంభించడంతో తిరిగి ఉపాధ్యాయ ఉద్యమం అనూహ్య మార్పులకు గురైంది. అప్పటి తెలుగుదేశం ప్రభుత్వం ఉపాధ్యాయులకు ఓవైపు రాయితీలను ఇస్తూనే (505, 538 జీవోలు) మరోవైపు విద్యారంగాన్ని కార్పొరేటీకరణకు గురి చేస్తూ, ఎన్నికల పేరున పాఠశాలల్ని రాజకీయంగా కలుషితం చేసింది. ఈ ప్రభావంతోనే విద్యారంగ పతనం ప్రారంభమవడం, విద్యార్థుల్లో ర్యాగింగ్ సంస్కృతి పెరిగి యాసిడ్ దాడులు, ఆత్మహత్యలు, ప్రేమోన్మాదాలు మొదలయ్యాయి. విద్యార్థులపై విపరీతమైన “చదువు” ఒత్తిడి పెరిగింది.

దీంతో విద్యారంగం బాగుపడాలంటే, ఉపాధ్యాయరంగం నిర్మాణాత్మకంగా, బాధ్యతలతో ఉండాలన్న

అవశ్యకతను మరింతగా గుర్తించిన భూమయ్య, తిరిగి మొత్తం రాష్ట్రంలోని వివిధ క్యాడర్లతో చర్చించి ఎస్.లక్ష్మారెడ్డి (గుంటూరు), గంగాధర్ (వరంగల్), నారాయణ (కరీంనగర్)లతో కలిసి తిరిగి 1999 ఫిబ్రవరిలో డెమోక్రటిక్ టీచర్స్ ఫెడరేషన్‌ను స్థాపించడం జరిగింది. ఉపాధ్యాయుల్లో అధ్యయనం పెంచడానికై పెంటయ్య సహకారంతో కరీంనగర్ జిల్లాకై ఏపీటీఎఫ్ పక్షాన ఏర్పాటు చేసిన అధ్యాపక జ్వాలను పిటీఎఫ్ మేధో పత్రికగా రాష్ట్రస్థాయికి విస్తరింపచేసాడు.

కాలం మన చేతిలో వుండదన్నట్లు - కాలానికి అనుగుణంగా పని చేయాలన్నట్లు - విద్యారంగానికి, ఉపాధ్యాయ రంగానికి పని చేయాల్సిన భూమయ్య సామాజిక అవసరాల దృష్ట్యా, మెజార్టీ అభిప్రాయాన్ని గౌరవించాలనే బోల్షివిక్ ఆలోచనను గౌరవిస్తూ 1996లో తెలంగాణ జనసభకు వర్కింగ్ కన్వీనర్‌గా (తెలంగాణ వరంగల్ డిక్లరేషన్‌ను కాళోజీ చేయడం జరిగింది.) బాధ్యతలను చేపట్టి, తెలంగాణ మలితరం ఉద్యమాన్ని తన భుజాలపై వేసుకున్నాడు. అప్పటికి టీఆర్ఎస్ పురుడు పోసుకోలేదు. ఇలా తెలంగాణ నినాదం తిరిగి బలోపేతం అవుతుంటే...వివిధ ప్రజాసంఘాలతో పాటు ఉపాధ్యాయ సంఘాన్ని కూడా తెలంగాణ నినాదంతో మమేకం చేయడం జరిగింది. తెలంగాణపై సదస్సులు, సమావేశాలు మొదలయ్యాయి. సాహిత్యం సృష్టించబడింది. ఈ సదస్సుల్లో తెలంగాణపై పాటల్ని పాడింది ముందుగా ఉపాధ్యాయులే! ఈ కోవలోనే బెల్లె లలిత గళం ఎత్తగా, ఆదిలోనే ఆ గళాన్ని రాజ్యం బలి తీసుకుంది.

ప్రజాస్వామ్య దృక్పథంతో పని చేస్తుందనుకున్న ఏపీటీఎఫ్ తెలంగాణకు సుముఖతను చూపకపోవడంతో మరో ప్రత్యామ్నాయంగా రాష్ట్ర స్థాయిలో వివిధ జిల్లాల ఉపాధ్యాయుల్ని మెప్పించి డీటీఎఫ్‌ను ఏర్పాటు చేయడంలో భూమయ్య పాత్ర శ్లాఘనీయం. అందులోనుంచి పుట్టిందే ప్రాంతీయ అసమానతలు - పరిష్కారాలు అనే నినాదం. ఇందులో భాగంగానే తెలంగాణ జిల్లాలతో పాటుగా, సీమ, ఆంధ్ర జిల్లాల్లో సదస్సుల్ని డిటీఎఫ్ నిర్వహించాలని తీర్మానించింది. ఈ నేపథ్యంలోనే గుంటూరులో, కర్నూలులో ప్రాంతీయ సదస్సుల్ని జరిపించారు. తర్వాత జరగాల్సిన ఏలూరు, విశాఖ, నెల్లూరు సదస్సులు అనివార్య కారణాల వలన జరుగలేకపోయాయి. ఇలా వృత్తి నిబద్ధతతో పాటుగా సామాజిక బాధ్యతను గుర్తించి పని చేయాలనే భావజాలాన్ని రాష్ట్ర ఉపాధ్యాయవర్గంలో పెంపొందించడానికై భూమయ్య విశేషంగా కృషి చేశాడు. చివరికి, ప్రజాస్వామిక ఆకాంక్షలతో తెలంగాణ ఏర్పాటు కావాలని, తెరాస లాంటి రాజకీయ పార్టీకి ఓ ప్రత్యామ్నాయ సంస్థ ఉండాలనే వివిధ వర్గాల ఆలోచనతో 2010లో రూపుదిద్దుకున్న తెలంగాణ ప్రజాఫ్రంట్ అనుకున్న దిశగా పని చేయకపోవడంతో, 2012లో వివిధ వర్గాల సూచనల మేరకు ఫ్రంట్ బాధ్యతల్ని చేపట్టడం జరిగింది. ఇలా మొదటిసారిగా ఓ సంస్థ రాష్ట్రస్థాయి బాధ్యతల్ని చేపట్టిన ఫ్రంట్ బాధ్యతలు ఆయనకు చివరిది కావడం ఓ విషాదం!

ఏ సంస్థలో పని చేసినా, తన అభిప్రాయాలు తనకున్నా, ఇతరుల అభిప్రాయాల్ని గౌరవించి ఆచరణలో పరిరక్షించడానికి విలువనిచ్చే వారు. ఉపాధ్యాయ రంగంలో పని చేసినప్పుడు శాస్త్రీయ విద్యావిధానానికి తపించిన భూమయ్య, శాస్త్రీయ విద్యావిధానంపై ఓ ముసాయిదాను రాసి వివిధ స్థాయిల్లో చర్చకు పెట్టినా - ఏ సంస్థ దానికి ఓ ఎజెండా రూపాన్ని ఇవ్వలేదు. తెలంగాణ ఏర్పడినా, తెలంగాణ ప్రజలకు ప్రజాస్వామిక పాలన అందాలనే తపనతో ఫ్రంట్ ఎజెండాను మరింతగా విస్తృత పరిచి ముందుకు తీసుకెళ్ళాలనే దృఢ సంకల్పం ఎంతగా ఉన్నా, ఆచరణలో ముందుకు పోలేని నిస్సహాయతని ఆవేదనగా మృత్యువుకు ముందురోజు ప్రస్తావిస్తూ కూడా ఫ్రంట్ పని చేయడానికి సూచనలివ్వమని, అవసరమైతే పని చేయాలని కోరడం ఆయన నిజాయితీకి నిదర్శనం. ఎలాగో తెలంగాణ సాకారమవుతున్నందున, ఫ్రంట్ ఎజెండాలో కూడా మార్పులు చేసుకోవాలని, నైజాం కాలం నాటి ప్రభుత్వ రంగ సంస్థల జాబితాలను తయారు చేసి, పూర్వ, ప్రస్తుత స్థితిగతుల్ని డాక్యుమెంట్‌గా రూపొందించి, సంబంధిత జిల్లాల్లో వర్క్‌షాప్‌ల్ని నిర్వహించి, తగు సూచనలతో, పరిష్కారాలతో తుదిరూపం ఇచ్చి, తెలంగాణలో ఏర్పడబోయే కొత్త ప్రభుత్వానికి అందజేసి, అవసరమైతే వివిధ స్థాయిల్లో ఉద్యమాల్ని నిర్వహించాలని సూచించగా,

ఆనందంతో ఆహ్వానించిన మహా వ్యక్తి భూమయ్య. దీంతో పాటే, విద్యా, వైద్య, కార్మిక రంగ తదితర సమస్యలపై ధృష్టి సారినస్తూ, ఇరు రాష్ట్రాలకు ఏకీకృత అజెండాను రూపొందించి పని చేస్తే విభజన సందర్భంగా ఏర్పడుతున్న గాయాలు కూడా మానుతాయంటే, బాగుంటుందని సంతోషించిన భూమయ్య, తెల్లవారి చారిత్రక తెలంగాణ పత్రాల్ని విడుదల చేసి, శాశ్వతంగా సెలవు తీసుకోవడం... ఒక్క తెలంగాణకే కాదు- మంచికి విలువనిచ్చి, ప్రజాస్వామ్యాన్ని కాంక్షించి, ఆచరించే వారందరికీ తీరని నష్టం. ఈ నష్టాన్ని పూరించడం భూమయ్యకు సాధ్యమైనంతగా మరెవ్వరికీ సాధ్యం కాదేమో!

- జి. లచ్చయ్య

ఆంధ్రభూమి, 29 డిసెంబర్ 2013

ఆకుల భూమయ్యది హత్యే!

తెలంగాణ ఇస్తామన్న కేంద్ర ప్రభుత్వ హామీ ఇంకా నెరవేరలేదు. ఇలాంటి దశలో ప్రభుత్వం హత్యలు చేయడం అవసరమా? “శత్రువు హింసకు పాల్పడటం ద్వారా తన ఓటమిని పరోక్షంగా ఒప్పుకుంటాడు. అయితే బలిదానాల పునాదుల పైనే ఆశలు వికసిస్తాయి” అన్న సెనెకా మాటలు భూమయ్య హత్య ద్వారా నిరూపించబడ్డాయి. ఆకుల భూమయ్యను ప్రభుత్వమే హత్య చేసిందనడానికి ఆధారాలున్నాయి. నగరంలో చెత్తను తీసుకొని వెళ్లే టిప్పర్లు రాత్రి పది గంటలు దాటిన తరువాతనే రోడ్డు పైకి రావాలి. అంతకు ముందే ఈ టిప్పర్ ఎందుకు వచ్చినట్టు? డ్రైవర్ తాగినట్టు ప్రభుత్వం చెబుతున్నది. కానీ గాంధీ హాస్పిటల్ డాక్టర్లు డ్రైవర్ చెన్నయ్య తాగి వాహనం నడపలేదని అతడిని పరీక్షించి తెలిపారు. ట్రాఫిక్ ఎక్కువగా లేనిచోట యాక్సిడెంట్ జరగడం ఎంతవరకు నమ్మదగిన విషయం? ప్రభుత్వం ఇంతకు ముందు తనకు వ్యతిరేకంగా పని చేసే వారిని ఇలాంటి యాక్సిడెంట్ ముసుగులోనే హత్య చేసిన ఉదంతాలు ఉన్నాయి. కోవర్టుల ద్వారా ఇలాంటి హత్యలు చేయించింది. ఎన్నికలు దగ్గర్లో ఉన్నాయి కనుక ఉద్యమకారులపై దాడులకు సరికొత్త రూపాన్ని ఎంచుకున్నది. యాక్సిడెంట్ పేరు మీద జరుగుతున్న రోడ్డు ప్రమాద లెక్కల్లో దీనిని వేయడానికి ప్రయత్నిస్తున్నది. ప్రస్తుతం యాక్సిడెంట్ల ద్వారా ఎక్కువ మంది చనిపోతున్నారు కాబట్టి పథకాన్ని ప్రభుత్వం ఎంచుకున్నట్లు అర్థమవుతున్నది.

భౌగోళిక తెలంగాణనే ప్రభుత్వం ఇవ్వదలుచుకున్నది. కానీ భవిష్యత్లో ఇది ప్రజాస్వామ్య తెలంగాణ కావాలని అంటున్న వారి పట్ల ప్రభుత్వానికి కంటగింపు ఉన్నది. దీనిలో భాగంగానే నిర్బంధాలు, దాడులు, హత్యలకు పూనుకుంటున్నది. ఆకుల భూమయ్య నిధులు, వనరులు, నీళ్ళు, కరెంటు, ప్రాజెక్టులు, పునర్నిర్మాణం గురించి మాట్లాడుతున్నాడు. దానికోసం ప్రజలందరి ఆకాంక్షలు తీరే తెలంగాణ కావాలని పోరాడుతున్నాడు. కాబట్టి ఇటువంటి వారిని ఒక్కొక్కరిని చేతులకు మట్టి అంటకుండా హత్య చేయడమే ప్రభుత్వ ఉద్దేశంగా కనిపిస్తున్నది. భూమయ్య హత్య అందులో భాగమే. ఇది ముమ్మాటికీ ప్రభుత్వ హత్యే. తెలంగాణ ప్రజాఫ్రంట్ అధ్యక్షుడు ఆకుల భూమయ్య హత్యపై హైకోర్టు సిట్టింగ్ జడ్జి చేత న్యాయవిచారణ జరిపించాలి. దోషులను కఠినంగా శిక్షించాలి.

- బి. జ్యోతి

చైతన్య మహిళా సంఘం

నమస్తే తెలంగాణ, 27-12-2013

మావోయిస్టు పార్టీ విడుదల చేసిన ప్రకటన

- భారత కమ్యూనిస్టు పార్టీ (మావోయిస్టు)

కామ్రేడ్ ఆకుల భూమయ్య దారుణహత్యను తీవ్రంగా ఖండిస్తున్నాం! టిప్పర్ ప్రమాదం ముసుగులో ప్రభుత్వం పాల్పడిన పిరికిపంద చర్య ఇది!

పీడిత ప్రజల విముక్తి బాటలో, ప్రజాస్వామ్య తెలంగాణ సాధనలో ప్రాణత్యాగం చేసిన కామ్రేడ్ ఆకుల భూమయ్య అమర్ రహే!

కేంద్ర, రాష్ట్ర ప్రభుత్వాల హంతక పథకంలో డిసెంబర్ 24న రాత్రి హైదరాబాద్ లో టిప్పర్ ప్రమాదం ముసుగులో కామ్రేడ్ ఆకుల భూమయ్య అమరుడయిన వార్త రాష్ట్ర విప్లవ ప్రజానీకం, దేశంలోని వివిధ విప్లవ, ప్రజా, ప్రజాస్వామిక సంఘాల శ్రేణులతో పాటు మా పార్టీ శ్రేణులను విషాదంలో ముంచెత్తింది. ప్రభుత్వ హంతక నాటకమైన టిప్పర్ ప్రమాద ముసుగు హత్యను మా పార్టీ తీవ్రంగా ఖండిస్తుంది. ప్రజాస్వామిక తెలంగాణ కోసం, పీడిత ప్రజల విముక్తి కోసం తన జీవితాన్ని అంకితం చేసిన ప్రజా గురువు కామ్రేడ్ ఆకుల భూమయ్య 1969 ప్రత్యేక తెలంగాణ ఉద్యమంలో రాటుదేలిన కామ్రేడ్ ఆకుల భూమయ్య దాదాపు ఐదు దశాబ్దాల పాటు విప్లవోద్యమాన్ని అంటిపెట్టుకుని, ప్రజాస్వామిక తెలంగాణ కోసం ఉద్యమాన్ని నిర్మాణం చేస్తూ, వివిధ దశల్లో నాయకత్వం వహించి తన చివరి రక్తపు బొట్టు వరకు ఆశయసాధన కోసం అనువులు బాసిన ప్రజాయోధుడికి మా పార్టీ, ప్రజా విముక్తి గెరిల్లా సైన్యం, ప్రజా సంఘాలు వినమ్రంగా తలవంచి అరుణారణ జోహార్లు అర్పిస్తున్నాయి. కామ్రేడ్ ఆకుల భూమయ్యను కోల్పోయి తీవ్ర దుఃఖంలో మునిగిపోయిన ఆయన కుటుంబసభ్యులు, బంధు మిత్రులకు ప్రగాఢ సానుభూతిని తెలియజేస్తున్నాం. దేశ ప్రయోజనాలను సామ్రాజ్యవాదులకు తాకట్టు పెట్టిన భారత పాలక వర్గాలు, తమ లక్ష్యాన్ని నిరాటంకంగా కొనసాగించడం కోసం దేశవ్యాప్తంగా కొన్ని సంవత్సరాలుగా విప్లవోద్యమంపై, ప్రజా ఉద్యమాలపై తీవ్రమైన అణచివేతను ప్రయోగిస్తున్న విషయం అందరికీ తెలిసినదే. మరీ ముఖ్యంగా విప్లవ, ప్రగతి శీల, ప్రజాస్వామిక ఉద్యమాల సుసంపన్న వారసత్వాన్ని కలిగి ఉన్న ఆంధ్రప్రదేశ్ ను తమ అణచివేతకు ప్రయోగశాలగా ఎన్నుకొని, సీపీఐ నాయకత్వంలో అక్కడ కొనసాగుతున్న విప్లవోద్యమాన్ని అణచివేయడంలో విజయం సాధించామని గొప్పలు చెప్పుకుంటున్నాయి. ఆంధ్రప్రదేశ్ ను మావోయిస్టురహిత రాష్ట్రంగా చేశామని ప్రకటనల మీద ప్రకటనలు గుప్పిస్తున్నాయి. అయితే తాము సాధించిన విజయం తాత్కాలికమేనని పాలకవర్గాలకు స్పష్టంగా తెలుసు. సుసంపన్నమైన పోరాట వారసత్వమున్న తెలంగాణ గడ్డ నుంచి విప్లవోద్యమాన్ని పూర్తిగా తుడిచిపెట్టడం సాధ్యం కాదని, ఏ మాత్రం ఉపేక్షించినా దవానలం చెలరేగుతుందని పాలకులు భయపడుతున్నారు. ఆ భయాన్ని నిజం చేస్తూ ఇవాళ తమ పోరాట శక్తి వల్ల తెలంగాణ ప్రజలు తమ ప్రజాస్వామిక ఆకాంక్షను ప్రాథమికంగా నెరవేర్చుకునే స్థితిలో ఉన్నారు. ఈ ప్రేరణతో తెలంగాణలో ఉమ్మడి రాజధాని వద్దు, పోలవరం ప్రాజెక్టు రద్దు, కవ్వాల టైగర్ ప్రాజెక్టు, కుంతాల జలపాతం వద్ద హైడల్ ప్రాజెక్టులను రద్దు చేయాలనే డిమాండ్లతో పాటు తమ దైనందిన

సమస్యల కోసం వివిధ సెక్షన్ల ప్రజలు పోరాడుతున్నారు. ఈ విధంగా దేశంలో ప్రజా ఉద్యమాలకు తెలంగాణ ఒక నమూనాగా ముందుకొస్తున్నది. 6 దశాబ్దాల సుదీర్ఘ పోరాటంలో వెల కట్టలేని త్యాగాలతో తమ ఆకాంక్షలకు నిజమైన ఫలితాలు అనుభవించేది ప్రజాస్వామ్య తెలంగాణలోనే సాధ్యమనేది సుస్పష్టం. అందుకోసం ఈ పోరాటాన్ని మరింత ముందుకు తీసుకుపోవడానికి, పోరాడుతున్న ప్రజలను నిరంతర పోరాటాల్లో సంఘటితం చేయడానికి తెలంగాణ ప్రజా ఫ్రంట్ నడుం కట్టింది. ఈ పోరాటాలకు వెరిచిన కేంద్ర, రాష్ట్ర ప్రభుత్వాలు (గ్రీన్ హంట్ లో భాగంగా, ఎల్ ఐ సీ పద్ధతుల్లో ద్విముఖ వ్యూహంతో నిన్ను, మొన్న ఉత్తర తెలంగాణ (కరీంనగర్ జిల్లా బీర్ పూర్) లో అంతర్ముఖం (చీకటి నుండి వెలుగులోకి) పేరుతో సాయుధ బలగాలను తెలంగాణ పల్లెల్లో కవాతు చేయిస్తూ ప్రజలను టెర్రర్ చేస్తోంది. మరోవైపు ప్రజాస్వామ్య తెలంగాణ కోసం రాజీ లేని పోరాటం చేస్తున్న ప్రజాఫ్రంట్ అధ్యక్షుడు కామ్రేడ్ ఆకుల భూమయ్యను టిప్పర్ ప్రమాదం ముసుగులో హత్య చేసింది. 1950లో కరీంనగర్ జిల్లా జూలపల్లి మండలం కాచాపూర్ గ్రామంలో మధ్యతరగతి రైతు కుటుంబంలో జన్మించిన కామ్రేడ్ ఆకుల భూమయ్య విద్యార్థి దశనుంచే నక్సల్బరీ రాజకీయాలతో మమేకమై నక్సల్బరీ తరానికి చెందిన ఉద్యమజీవిగా తన ప్రస్థానాన్ని మొదలు పెట్టారు. కళాశాల విద్యార్థిగా 1969 ప్రత్యేక తెలంగాణ ఉద్యమంలో పాల్గొని రాజ్య నిర్బంధానికి గురై, జైలు జీవితం గడిపాడు. తన నక్సల్బరీ రాజకీయ అవగాహనతో ఆ ఉద్యమంలో జరిగిన ద్రోహాన్ని చూసి, తన అవగాహనను విస్తరించుకొని మొక్కవోని ధైర్యంతో జిల్లా రైతాంగ ఉద్యమ ఉధృతికి దన్నుగా నిలిచారు. 1973లలో ఉపాధ్యాయునిగా జీవితం మొదలుపెట్టి వృత్తిని శాస్త్రీయ విద్యావిధానం ద్వారానే ఈ దేశ విద్యార్థులకు కూడు దొరుకుతుందని, ఆ విద్యావిధానం అమలు కొరకు తన వంతు కర్తవ్యంగా ఉపాధ్యాయ ఉద్యమాన్ని ఉధృతం చేయడంలో అగ్రభాగాన నిలబడ్డారు. బూర్జువా ట్రేడ్ యూనియన్ల దళారితత్వాన్ని ఎండగట్టి ఆంధ్రప్రదేశ్ టీచర్స్ ఫెడరేషన్ ను తెలంగాణ ప్రాంతంలో బలోపేతం చేసేందుకు కృషి చేశారు. డెమోక్రటిక్ టీచర్స్ ఫెడరేషన్ వ్యవస్థాపకంలో ఒకరిగా ఉన్నారు. తెలంగాణ ప్రజల మౌలిక సమస్యలు ప్రజాస్వామ్య తెలంగాణలోనే పరిష్కారం అవుతాయనే స్పష్టమైన అవగాహనతో 1998లలో ప్రజాస్వామ్య తెలంగాణ కొరకు ఏర్పడిన తెలంగాణ జనసభకు కన్వీనర్ గా నేతృత్వం వహించారు. అప్పటి నుంచి కామ్రేడ్ ఆకుల భూమయ్య ప్రజాస్వామిక తెలంగాణ కొరకు పూర్తికాలం అంకితమయ్యారు. తెలంగాణ ఐక్యకార్యచరణ కమిటీ నాయకుడిగా, తెలంగాణ జేఏసీల సమన్వయ ఫ్రంట్ నాయకుడిగా, తెలంగాణ ఫ్రంట్ అధ్యక్షుడిగా తన జీవితాన్ని పీడిత ప్రజల విముక్తి కోసం తృణప్రాయంగా అర్పించారు.

గత రెండున్నర దశాబ్దాలుగా కామ్రేడ్ భూమయ్యను హత్య చేయడానికి రాజ్యం ఎన్నో సార్లు కుట్ర పన్నింది. తెలంగాణ జనసభకు నాయకత్వం వహిస్తున్న కాలంలో ఆయనపై పలుమార్లు హత్యాప్రయత్నం చేశారు. ఆ క్రమంలోనే కామ్రేడ్ బెల్లి లలిత, కామ్రేడ్ అయిలన్న, కామ్రేడ్ కనకాచారి, కామ్రేడ్ సుదర్శన్, కామ్రేడ్ నల్ల వసంత్ లను రాజ్యం క్రూరంగా హత్య చేసింది. ఇటీవలి కాలంలో పాలమూరులో సెజ్ లకు వ్యతిరేకంగా పోరాడినందుకు టీపీఎఫ్ నాయకుడు కామ్రేడ్ పనివెంట వెంకటేశ్వర్లును మహబూబ్ నగర్ లో హత్య చేయించిన ప్రభుత్వం, ప్రజాస్వామ్య తెలంగాణ కోసం పోరాడుతున్న ప్రజలను నిరంతర పోరాటాల్లో సంఘటితం చేసేందుకు నాయకత్వం వహించిన కామ్రేడ్ ఆకుల భూమయ్యను కుట్రతో టిప్పర్ ప్రమాదం ముసుగులో ఇవాళ హత్య చేసింది.

గత ఆరు నెలల క్రితం జూలై 4న నెల్లూరులో దుండగుల ముసుగులో ప్రభుత్వ కాపలా కుక్కలు జరిపిన కాల్పుల్లో కామ్రేడ్ గంటి ప్రసాదంను హత్య చేసిన కేంద్ర, రాష్ట్ర ప్రభుత్వాలు దేశంలోనూ, రాష్ట్రంలోనూ జరుగుతున్న ప్రజా ఉద్యమాలకు హెచ్చరిక చేశాయి. తెలంగాణలో రోజురోజుకు పెరుగుతున్న పాలకవర్గాల ఫాసిజంకు ఇదో ఉదాహరణ. ప్రజా ఉద్యమాలను మరింతగా పెంపొందించడం ద్వారానే ఇటువంటి హత్యాకాండలను అడ్డుకోగలం.

ఈ ముసుగు హత్యను ప్రజలు, ప్రజాస్వామికవాదులు ముక్తకంఠంతో ఖండించాలని విజ్ఞప్తి చేస్తున్నాం.
కామ్రేడ్ ఆకుల భూమయ్య అమర్ రహే!
ప్రజా ఉద్యమాలపై ఫాసిస్టు హత్యాకాండను ఖండించండి!
ప్రజాస్వామ్య తెలంగాణ కోసం తెగించి పోరాడుదాం!
గ్రీన్ హంట్ కు వ్యతిరేకంగా బలమైన ప్రజా ఉద్యమాన్ని నిర్మిద్దాం!
ఉద్యమకారులపై ఫాసిస్టు హత్యాకాండను ఖండించండి!

(తెలంగాణ ఉద్యమ నేత ఆకుల భూమయ్య మరణంపై మావోయిస్టు పార్టీ విడుదల చేసిన ప్రకటన యధాతథంగా.....)

- భారత కమ్యూనిస్టు పార్టీ (మావోయిస్టు)

కేంద్ర రీజనల్ బ్యూరో

జనం సాక్షి 26 డిసెంబర్ 2013

బోహోర్ ఆకుల భూమయ్య

నివాళులర్పించిన పలు పార్టీలు, ఉద్యోగ, ఉపాధ్యాయ సంఘాలు కరీంనగర్ :
తెలంగాణ ప్రజా ఫ్రంట్ అధ్యక్షుడు ఆకుల భూమయ్య మృత దేహానికి బుధవారం రాత్రి తెలంగాణ చౌక్ లో పలు పార్టీల నాయకులు, ఉద్యోగ, ఉపాధ్యాయ, కుల, ప్రజా సంఘాల నేతలు ఘనంగా నివాళులర్పించారు. భూమయ్య మృతదేహం తెలంగాణ చౌక్ కు చేరుకోగానే భూమయ్య అమర్ రహే ... రాజ్య హింస నశించాలి... అంటూ ప్రభుత్వానికి వ్యతిరేకంగా నినాదాలు చేశారు. పెద్ద ఎత్తున తరలివచ్చిన జనంతో తెలంగాణ చౌక్ కిక్కిరిసిపోయింది.

ప్రజల మనిషి భూమయ్య

నాలుగు దశాబ్దాలుగా తెలంగాణ సాధనకోసం అలుపెరుగని పోరాటం చేసిన భూమయ్య ప్రజల మనిషి అని టిఆర్ఎస్ శాసన సభ పక్షనేత ఈటెల రాజేందర్ అన్నారు. భూమయ్య మృతిపై ప్రజల్లో ఉన్న అపోహలను తొలగించేందుకు ప్రభుత్వమే న్యాయ విచారణ జరిపించాలని డిమాండ్ చేశారు ఈ అప్పుడే ప్రజలకు ప్రభుత్వంపై నమ్మకం కలుగుతుందన్నారు.

- ఈటెల రాజేందర్

భావితరాలకు స్ఫూర్తి

సమస్యలు ఎక్కడ ఉంటే అక్కడ భూమయ్య ప్రత్యక్షమయ్యేవారని, నిరంతరం ప్రజా ఉద్యమాలతో పెనవేసుకున్న భూమయ్య మరణం తెలంగాణ ప్రజలకు తీరని లోటని అన్నారు. భావితరాలు ఆయన ఆశయాల్ని కొనసాగించడమే నిజమైన నివాళి అన్నారు.

కొప్పుల ఈశ్వర్

నిబద్ధతకు ప్రతీక

- ఎం.గంగాధర్, ఎం.రాఘవాచారి

సోమవారం ప్రమాదంలో మరణించిన తెలంగాణ ప్రజాఫ్రంట్ అధ్యక్షుడు ఆకుల భూమయ్య నాలుగు దశాబ్దాలకు పైగా తన జీవితాన్ని ప్రజా ఉద్యమాలకు అంకితం చేశాడు. నక్కల్పూరి తరానికి చెందిన ఉద్యమ జీవి. 1969 తెలంగాణ ఉద్యమంలో కళాశాల విద్యార్థిగా చురుకుగా పాల్గొన్నాడు. నాటి తెలంగాణ ఉద్యమ రాజకీయ నాయకత్వం చేసిన ద్రోహం ఆయనను నక్కల్పూరి రాజకీయాల వైపు నడిపించింది. కరీంనగర్ జిల్లా రైతాంగ పోరాటాల్లోంచి ఎదిగి వచ్చిన భూమయ్య ఏ రంగంలో తాను పని చేసినా నిబద్ధత గల నాయకుడిగా పని చేశారు.

1973లో ఉపాధ్యాయ వృత్తిలోకి వచ్చింది మొదలు ఉపాధ్యాయుల సమస్యల పరిష్కారానికి ఎంతో కృషి చేశారు. పంచాయతీ రాజ్ ఉపాధ్యాయ ఉద్యమాన్ని ప్రగతిశీల మార్గంలో నడిపించారు. ఆర్.రవీందర్ రెడ్డి తాను కలసి జమ్మికుంటలో పెద్ద ఎత్తున విద్యా మహాసభలు నిర్వహించారు. ఈ నేపథ్యంలో నుంచే కామన్ స్కూల్ విధానం, శాస్త్రీయ విద్యా విధానం కోసం పోరాడే సంస్థగా ఏపీటీఎఫ్ ను తీర్చిదిద్దారు. ఈ కృషిలో ఆకుల భూమయ్య చారిత్రాత్మక పాత్ర పోషించారు. రవీందర్ రెడ్డి, ఆకుల భూమయ్య కరీంనగర్ జిల్లాలో నిర్మించిన ఉపాధ్యాయ ఉద్యమం రాష్ట్రవ్యాప్తంగా ఉపాధ్యాయ లోకాన్ని ప్రభావితం చేసింది. రాష్ట్రంలో విస్తరించి, బలం పుంజుకున్న ప్రజా పోరాటాల నేపథ్యంలో అప్పటి ఎన్టీఆర్ ప్రభుత్వం ఆటామాటా బంద్ అని తీవ్ర నిర్బంధ విధానాలు అమలు చేసినప్పుడు ఉపాధ్యాయ ఉద్యమాన్ని తెలంగాణ అంతటా విస్తరింపజేయడంలో కీలక భూమిక పోషించారు. ఏపీటీఎఫ్ కేవలం వృత్తిపరమైన సంస్థగానే గాకుండా సామాజిక నిబద్ధత గల సంఘంగా ఎదిగిన కృషిలో భూమయ్య పాత్ర అమోఘమైనది. వృత్తి సమస్యల పరిష్కారం కోసం ఏపీటీఎఫ్ నిర్వహించిన ఉద్యమాలు ఆనాటికి రాష్ట్రమంతటా ప్రజలు ఎదుర్కొంటున్న అనేక సామాజిక సమస్యల పరిష్కారాల్లో భాగమనే చైతన్యాన్ని కలిగించాయి. డీఎలు పెంచడం కన్నా ధరలు తగ్గించాలనే ఉద్యమాలు, చైతన్యం ప్రజలందరి సంక్షేమాన్ని కోరుతున్నదే అవగాహనను పెంచారు. ఈ ఉద్యమాలలోంచే తెలంగాణ కోసం మళ్ళీ పోరాడాలనే ఆలోచనలకు పునాదులు పడ్డాయి. ఈ నేపథ్యంలోంచే మలిదశ ఉద్యమం రాజుకోవడానికి పరిస్థితులు పరిపక్వం అయ్యాయి. 1995 నాటికి మహబూబ్ నగర్, 1996 భువనగిరిలో జరిగిన మలివిడత తెలంగాణ పోరాట ఉద్యమాలు, సభలు వరంగల్ డిక్లరేషన్ కు తొవ్వ వేశాయి. ఏఐపీఎఫ్ ఆధ్వర్యంలో ఈ సభ నిర్వహణ తర్వాత వరంగల్ డిక్లరేషన్ సాధన కోసం తెలంగాణ జనసభ ఆవిర్భవించింది.

తెలంగాణ జనసభకు వ్యవస్థాపక కన్వీనర్ గా ఆకుల భూమయ్య నాయకత్వం అందించి ప్రజల్లో తెలంగాణ చైతన్యం రగిలించారు. తెలంగాణ వాదాన్ని ఆత్మగౌరవ పోరాటంగా తీర్చిదిద్దాడు. ప్రజలకు, ఉపాధ్యాయులకు, విద్యార్థులకు తెలంగాణ ఉద్యమ ఆవశ్యకత గురించి రాష్ట్రవ్యాప్తంగా అనేక సదస్సులు నిర్వహించి ఒక ఉపాధ్యాయుడిగా, ఉద్యమకారుడిగా బోధించాడు. ప్రజాస్వామిక తెలంగాణ ఆవశ్యకతపై అవగాహన కల్పించారు. తెలంగాణ జనసభ కార్యక్రమాలు, చేసిన ఉద్యమాలు సీమాంధ్ర పాలకులకు కంటగింపయ్యాయి. చంద్రబాబు ప్రభుత్వం నిర్బంధానికి పూనుకున్నది. బెల్లి లలితను ముక్కల కింద నరికి చంపింది. ఆ తర్వాత రాష్ట్రమంతటా పెరుగుతూ వచ్చిన నిర్బంధ

పరిస్థితులలోనే ఆకుల భూమయ్య అనేక ఉద్యమ సంస్థలను, వ్యక్తులను కదిలించి తెలంగాణ ఐక్య కార్యచరణ కమిటీ ఏర్పాటుకు కృషి చేశాడు. ఆ సంస్థ సమన్వయకర్త బాధ్యతలు నిర్వహించాడు. ఈ 18 ఏళ్ళ ఉద్యమ ప్రస్థానంలోనే 2010లో తెలంగాణ ప్రజాఫ్రంట్ ఆవిర్భవించింది. ఫ్రంట్ వ్యవస్థాపక నాయకుడిగా విశేష కృషి చేస్తూ అందరి మన్ననలతో ప్రజాఫ్రంట్ కు చైర్మన్ అయ్యాడు. తెలంగాణ జనసభ ఆవిర్భావం నాటికి ఉపాధ్యాయ ఉద్యమం కేవలం వృత్తిసంస్థగా గాకుండా సామాజిక బాధ్యతతో, ప్రజాస్వామిక దృక్పథంతో పని చేయాలనే చర్చ ఉపాధ్యాయ ఉద్యమంలో విస్తరించింది. భూమయ్య స్వయంగా ఈ చర్చను నిర్వహించి డిటీఎఫ్ ఆవిర్భావానికి పునాదులు వేశారు. తెలంగాణ ఉద్యమంలో డిటీఎఫ్ క్రియాత్మక పాత్రలో భూమయ్య పాత్ర, ప్రమేయం ఎనలేనిది.

త్యాగాల ఫలితంగా తెలంగాణ రాష్ట్రం ఏర్పడబోతున్నది. అనేక ఆంక్షలతో బిల్లు అసెంబ్లీ ముందర ఉన్నది. ఆంక్షలు లేని తెలంగాణ, ప్రజాస్వామిక తెలంగాణ భూమయ్య కల. ఆ కల సాకారం కావడానికి అతను 1969 నుంచి తెలంగాణ ఉద్యమంలో ఉన్నాడు. 24వ తేదీ సాయంత్రం “ప్రజాస్వామిక తెలంగాణ చారిత్రక పత్రాలు” పుస్తకాన్ని ఆవిష్కరించి తన స్వప్నం ప్రజాస్వామిక తెలంగాణ అని ప్రకటించాడు. అమరుల కలలు సాకారం కావాలంటే ప్రజాస్వామిక తెలంగాణగా తీర్చిదిద్దుకోవడమే పరిష్కారంగా, దీని కోసం మనమంతా రాజీ లేని పోరాటం చేయాల్సి ఉందని ఉద్ఘోషించాడు. దీనికోసం ప్రతి ఒక తెలంగాణవాది అంకితమై పోరాడాలని పిలుపునిచ్చాడు. కొన్ని రోజులుగా తెలంగాణ పునర్నిర్మాణం గురించి చర్చిస్తూ ఉన్నాడు. తెలంగాణ ఏర్పడకుండానే, తెలంగాణను చూడకుండానే వెళ్ళిపోయాడు. రాజ్యం అనేక రూపాల్లో ప్రజలను, ప్రజాస్వామిక వాదులను బలి తీసుకుంటున్నది. అమరుడు భూమయ్య ప్రమాదంలో మరణించలేదని, జరిగింది ప్రమాదం కాదని, రాజ్యమే ఈ దుర్మార్గానికి పాల్పడిందని ప్రజలు నమ్ముతున్నారు. అనేక అనుభవాల వల్ల దోషి ప్రభుత్వమేనని నినదిస్తున్నారు. ఇవ్వాళ...భూమయ్య లేడు. ఆయన మనకు పంచిన ప్రజాస్వామిక తెలంగాణ స్వప్నాలున్నాయి. మనమంతా అవి సాధించే కృషిలో భాగం కావడమే ఆయనకు మనం అర్పించే నివాళి.

నమస్తే తెలంగాణ, 26-12-2013

- ఎం.గంగాధర్, ఎం.రాఘవాచారి

<p>ఆకుల భూమయ్య మృతిపై ప్రభుత్వం తక్షణమే విచారణ జరిపించాలి. వామపక్ష భావజాలాన్ని విస్తృతపరిచేందుకు ఆయన కృషి చేశారని చెప్పారు.</p> <p style="text-align: center;">- చాడ వెంకటరెడ్డి</p> <p>భూమన్న మృతి తీరని లోటు. నేను ఏపని చేయాలన్నా ఆయన సలహాలు తీసుకుని ముందుకెళ్ళే వాడిని. ఆయన ఆశయాలు ఆచరణీయం.</p> <p style="text-align: center;">- అడపా లక్ష్మణ్ గ్రామస్తుడు</p> <p>భూమయ్య భావాలు ఆదర్శనీయం. పాలేర్లు, కూలీల జీతాలు పెంచేందుకు పోరాడారు. సర్కారు జైలుకు పంపింది. ఆయనతో నేనూ జైలుకెళ్ళా</p> <p style="text-align: center;">- కంది రాంరెడ్డి గ్రామస్తుడు</p>	<p>అభ్యుదయ భావాలు కలిగిన భూమయ్య రోడ్డు ప్రమాదంలో మృతి చెందడం అనుమానాలు కలిగిస్తోంది. ప్రజలకోసం ఆయనతో కలసి నేనూ జైలు కెళ్ళిన</p> <p style="text-align: right;">- కంది హన్మంతరెడ్డి గ్రామస్తుడు</p> <p>ఆకుల భూమయ్య మృతి తీవ్ర దిగ్భ్రాంతికరం. అనేక ఉద్యమ వేదికలను ఆయనతో కలిసి పంచుకున్నాను. ప్రమాదానికి గంట ముందు వరకూ ఒకే కార్యక్రమంలో కలిసి పాల్గొన్నాం. అంతలోనే ఈ దుర్ఘటన జరగడం బాధాకరం.</p> <p style="text-align: right;">- అల్లం నారాయణ టిజెఎఫ్ అధ్యక్షుడు</p>
---	---

భూమయ్యగారి ఆలోచనా విధానం, పని విధానం, ఆయన ఉద్యమాల్లో తీసుకునే లీడ్.....

- ఎ. నర్సింహారెడ్డి

భూమయ్యగారితో 1980లో పరిచయమేర్పడింది. అప్పటినుంచి 1995 వరకూ కలసి ఉపాధ్యాయ ఉద్యమంలో కలసి పనిచేశాం. ఈ ఉపాధ్యాయ ఉద్యమంలో పనిచేస్తున్న క్రమంలో నినాదాలు తీసుకోవడంలోగానీ, సమస్యల ఎజెండా ఏర్పాటు చేయడంలోగానీ భూమయ్యగారిది ప్రత్యేక కోణం. అది గతంలో ఉద్యమాలలో అలవాటు లేదు. దాన్ని భూమయ్యగారే గుర్తించారు. మనం వేతనాలు పెంచాలని ఉద్యమాలు చెయ్యవద్దు. ధరలు తగ్గాలని ఉద్యమాలు చెయ్యాలి, ఎరువుల ధరలు తగ్గాలని ఉద్యమాలు చెయ్యాలి. అన్ని సరసమైన ధరలకు ఉత్పత్తిదారులకు లభ్యమైతే మనకు వేతనాలు పెరగాల్సిన అవసరం లేదు. ఈ వేతనం, కరవు భత్యం కేవలం ఉద్యోగులకే పరిమితమవుతుంది. ప్రజలకు అందడం లేదుకదా, రపజలకు సంబంధంలేని వాటిని మనం ఎందుకు అడగాలి అంటే ప్రజల నుంచి మనం వేరు కాదుగదా అని ఆయన చెప్పిన తర్వాత ఎపిటిఎఫ్ లో ధరలు తగ్గాలి, వ్యవసాయ ఉత్పాదకాలను సబ్సిడీమీద అందచెయ్యాలి, పంటలకు గిట్టుబాటు ధరలు ఇవ్వాలి, పంటలు ప్రభుత్వమే కొనుగోలు చెయ్యాలనే నినాదాలు మేం తీసుకోవడం జరిగింది. అదేవిధంగా మండల్ కమిషన్ రిసార్చ్ ను ఎపిటిఎఫ్ సమర్థించాలనే విషయంలో భూమయ్యగారు ప్రధానంగా విద్యా విధానం బహుళ యాజమాన్యాల కింద ఉన్నది. ఈ బహుళ యాజమాన్యం కింద ఉన్న వాళ్ళ అర్హతలు, పని విధానం ఒక్కటే. కానీ సదుపాయాలలో తేడా ఉంది కనుక ఈ వివక్షను నివారించాలి కనుక ఉమ్మడి బోర్డు అనేది ఏర్పడాలి అని, పాఠశాలలు ఒకే బోర్డు కింద నడిచి, ఒకే వేతనాలు ఇవ్వాలనే నినాదాన్ని బలంగా తీసుకొచ్చారు. ఈ క్రమంలో విస్తృతమైన ఉద్యమం రెండు మూడు సంవత్సరాలు జరిగింది. ఎయిడెడ్ పాఠశాలలు ప్రభుత్వం తీసుకోవాలి. ప్రైవేట్ స్కూల్స్ లో పనిచేసే ఉపాధ్యాయులకు జీవో 1 ప్రకారంగా 50% రిసోర్స్ ను వేతనాలుగా చెల్లించాలని ఉమ్మెత్తు ఉద్యమం చేశాం. దీనివల్ల ఉపాధ్యాయులకు చాలా మేలు జరిగింది. వివక్షను, అసమానతలను తొలగించాలనే ఆలోచన భూమయ్యగారిది. దానికోసమే ఆయన పని చేశాడు. అదే విధంగా ఎన్ టి ఆర్ స్పెషల్ టీచర్స్ పెట్టినాడు. అప్పుడు ఇండ్రారెడ్డిగారు వద్యాశాఖ మంత్రి. 398 రూపాయలకే పని చెయ్యాలనే పద్ధతికి వ్యతిరేకంగా పెద్ద ఉద్యమం లేవనెత్తడంలో కేవలం విషయం తీసుకురావడంలో దాన్ని పరిష్కరించే వరకూ పనిచెయ్యడంలో క్రింది నుంచి పై స్థాయిలో ఉద్యమాన్ని తీసుకెళ్లడంలో శాస్త్రీయ సైద్ధాంతికతతో పనిచేసిన వ్యక్తి ఆకుల భూమయ్యగారు. తెలంగాణ రాష్ట్రం ఉద్యమాల ద్వారానే వస్తాదనే చర్చలు జరిపి, జన సభను, ఐక్య వేదికను కలిపి ఐక్య కార్యచరణ కమిటీని ఏర్పాటు చేశారు. సామాజిక తెలంగాణ భౌగోళిక తెలంగాణ మధ్య వైవిధ్యాలను చాలా స్పష్టంగా చెప్పగలిగిన గొప్ప వ్యక్తి ఆకుల భూమయ్యగారు. ఏది ఏమైనా తన అభిప్రాయాన్ని మార్చుకునేవారు కాదు. ఆ తర్వాత తెలంగాణలో విశాల ఉద్యమం కోసం తెలంగాణలోని అన్ని రంగాలలోని అన్ని వర్గాలకు సంబంధించి ఉద్యమ రూపకల్పన చేయడంలో తెలంగాణ ప్రజా ఫంట్ లో ప్రముఖ పాత్ర వహించారు. ఎన్నికల ద్వారా తెలంగాణ రాదనే విషయాన్ని చెప్పతూ ఉద్యమాల ద్వారానే తెలంగాణ సాధ్యమవుతుందని, ఆదివాసీలకు, విద్యార్థులకు, ప్రజలందరి సమస్యలను తీర్చే తెలంగాణను ఆయన కోరుకున్నాడు.

28-12-2013 శనివారం టిఆర్ఎస్ చర్చ కార్యక్రమంలో ఎ. నర్సింహారెడ్డి ప్రసంగం

రోడ్డు ప్రమాదంపై న్యాయ విచారణ చేపడతామని పోలీసు కమిషనర్ హామీ ఇవ్వాలి. కుట్రదారులు ఎవరో సమగ్ర విచారణ చేపట్టి తేల్చాలి.

- దేవీ ప్రసాద్

టిఎన్జివో అధ్యక్షుడు

తెలంగాణ ఉద్యమంలో కీలకంగా వ్యవహరించిన ఆకుల భూమయ్య రోడ్డు ప్రమాదంలో మృతి తెలంగాణకుతీరని లోటు.

- శ్రీనివాస్ గౌడ్

టిజీవో అధ్యక్షుడు

ఆకుల భూమయ్య ఉపాధ్యాయుడిగా ఉద్యమాలలో పాల్గొని ప్రజలను చైతన్యపరిచారు. తెలంగాణ ఉద్యమంలో కీలక పాత్ర పోషించారు ఈ

- విఠల్

టీ ఉద్యోగుల సంఘం అధ్యక్షుడు

ప్రమాదంపై అనేక అనుమానాలు వ్యక్తమవు తున్నాయి. సిట్టింగ్ జడ్జితో విచారణ జరిపించాలి.

- మల్లేపల్లి లక్ష్మయ్య

టి జెఎసి కో చైర్మన్

ఆకుల భూమయ్య తుది శ్వాస వరకూ తెలంగాణ కోసమే పని చేశారు. భూమయ్య మొదటిసంచి ప్రజా ఉద్యమాలలో కొనసాగుతూ పేద ప్రజలపక్షపాతిగా నిలిచారు.

- గోవర్ధన్

న్యూ డెమోక్రసీ నేత

ఉద్యమకారులకు స్ఫూర్తిగా నిలిచిన వ్యక్తి రోడ్డు ప్రమాదంలో మృతి చెందడం బాధాకరం.

- విమలక్ష్మ

అరుణోదయ సాంస్కృతిక సమాఖ్య ఆకుల భూమయ్య మృతి దిగ్భ్రాంతికరం. ఆయన అకాల మరణం తెలంగాణ ఉద్యమానికి తీరని లోటు. ఆయన కుటుంబ సభ్యులకు నా ప్రగాఢ సంతాపం.

- వెంకటేశ్వర్లు

టీ కమర్షియల్ టాక్స్ ఆఫీసర్స్ అసోసియేషన్ అధ్యక్షుడు

తెలంగాణ రాష్ట్ర సాధన కోసం ఆది నుండి చురుకైన పాత్ర పోషిస్తూ ఉద్యమంలో కీలకంగా మారిన ఆకుల భూమన్నది సహజ మరణం కాదు, ఇది ముమ్మాటికీ రాజకీయ హత్యే. తెలంగాణ ఉద్యమ క్రమంలో బెల్లి లలిత మొదలుకొని రాజన్న, ఆజం ఆలీ, కనకారెడ్డి వంటి ఎంతోమందిని ప్రభుత్వాలే రాజకీయ కుట్రలో పావులు చేస్తూ హత్యలు చేయించాయి. పుస్తకా విష్కరణలో పాల్గొని ఇంటికి వెళ్తున్న భూమయ్యను టిప్పర్ ఢీ కొట్టడం వెనుక రాజకీయ కుట్ర దాగి ఉంది. ఈ సంఘటనపై పూర్తి విచారణకు ఆదేశించాలి.

-వరవరరావు

రోడ్డు ప్రమాదంలో ఆప్త మిత్రుడు ఆకుల భూమయ్యను కోల్పోవడం జీర్ణించుకోలేక పోతున్నాం. ప్రమాదం జరిగిన తీరు అనుమానా స్పదంగా ఉంది. స్కూటర్ పై వెళ్తున్న భూమయ్య రోడ్డు ప్రమాదానికి గురయ్యారు. స్కూటర్ ఒకచోట పడితే మృతదేహం మరొక చోట పడి ఉంది. దూరంఘా పడి ఉన్న మృతదేహంపై లారీ వెళ్ళిన తీరుపై అనుమానాలు వ్యక్తమవుతున్నాయి. సమగ్ర విచారణ జరిపి నిగ్గు తేల్చాలి.

- వేదకుమార్

టిపిఎఫ్ ఉపాధ్యక్షుడు

ప్రజా ఉద్యమంలో ఆకుల భూమయ్య గారు



ఆకుల భూమయ్యగారి అంతిమ యాత్ర



ఆకుల భూమయ్య గారి అంతిమ యాత్ర



**ఆకుల భూమయ్య గారికి ఆశ్రునివాకులల్లిస్తున్న
వారి కుటుంబ సభ్యులు, ప్రజాసంఘాల నాయకులు
మలయు ప్రజా ప్రతినిధులు**



ఆకుల భూమయ్యగారికి ఆశ్రునివాకులు



తెలంగాణ రిసోర్స్ సెంటర్ ఆధ్వర్యంలో 'ఆకుల భూమయ్య స్మృతిలో - ప్రజాస్వామ్య తెలంగాణ - ముసాయిదా బిల్లు' అంశంపై జరిగిన చర్చ కార్యక్రమంలో ఆకుల భూమయ్య గారికి నివాళులర్పిస్తున్న వక్తలు.






ఆకుల భూమయ్య అంతిమ యాత్రలో తెలంగాణ ప్రజాస్రంట్ రాష్ట్ర కమిటీ సభ్యులు, ప్రజాసంఘాల నాయకులు మరియు ప్రజా ప్రతినిధులు





ఆకుల భూమయ్య మరణంపై హైకోర్టు సిట్టింగ్ జడ్జిచే సమగ్ర న్యాయ విచారణ జరిపించాలని ముఖ్యమంత్రిని కలిసిన అనంతరం మీడియాతో మాట్లాడుతున్న ప్రజా సంఘాల నాయకులు



భూమయ్య కుటుంబసభ్యులను ఓదారుస్తున్న విమలక్ష్మ, అర్ధం నారాయణ ఊరేగింపులో పాల్గొన్న ప్రజాసంఘం నాయకులు, అభిమానులు

- స్వగ్రామానికి పార్లమెంటు తరలింపు
- ఊరేగింపులో తెలంగాణ ఉద్యమ గీతాలు
- నివాసాలర్పించిన కోదండరాం, పలువురు నేతలు
- ఇది ప్రభుత్వ హత్యే?.. వరవరరావు



భూమయ్య భౌతికకాయం వద్ద నివాసాలు అర్పిస్తున్న వరవరరావు, కోదండరాం, అర్ధం నారాయణ తదితరులు

భూమయ్యకు కన్నీటి వీడ్కోలు

పికెండాబాద్, డిసెంబర్ 25 (మెన్మెన్) బుక్ల వలరంబిపావమా అన్న అమల భూమయ్య ఇప్పి మాకు వసపదవా అం టూ అలిమానులు, స్పృహితరులు, బంధు వల రోదనలలో గాంధీ ఆనువతి ప్రాంగణం ఇమంతా విపాదం అలుముకుంది. రోడ్డు ప్రమాదంలో దుర్మరణపాలైన తెలంగాణ ప్రజాస్థలం నేత అమల భూమయ్య మృతదేహానికి బుధవారం గాంధీ ఆనువతిలో పోస్టుమార్గం నిర్వహించారు. అనంతరం ఆయన పార్లమెంటు క్లాక్ టవర్ అమరవీరులస్తూపం కొత్తీసింపు ఉంచారు. తరువాత స్వగ్రామానికి

టీఆర్ఎస్ నాయకులు నాయిని నర్సింహారెడ్డి, ఎమ్మార్పీఎస్ రాష్ట్ర అధ్యక్షుడు మండే కృష్ణమాచార్య, గాయని మధుప్రయ, జేపీసీ నాయకులు దేవిప్రసాద్, రఠయతల సంఘం అధ్యక్షుడు గౌరవం, సీపీఎంఎల్ నూకొండ్రాపేటి నాయకుడు దివాళి, పీడీఎస్ఎం నాయకులు ఆశోకుమార్, నేమప్ప తెలంగాణ ఎడిటర్ అర్ధం నారాయణ, హెచ్ఎం టీఎం ఎడిటర్ రాంబంధ్రమూర్తి తదితరులున్నారు. ఈ సందర్భంగా పలువురు మాట్లాడుతూ 'కొలిసాల్లో' జరిగిన తెలంగాణ ఉద్యమంలో భూమయ్య కీలకపాత్ర పోషించారని, అలాంటి నేత

ప్రమాదంలో చనిపోవడం దాదాపు అసాధ్యం. 1969లో జరిగిన తెలంగాణ ఉద్యమంలో భూమయ్య చురుకైన పాత్ర పోషించారన్నారు. అక్కడి నుండి పార్లమెంటు క్లాక్ టవర్ వరకు కొనసాగింది. ఈ సందర్భంగా పోలీసులు భారీ పోలీసు బలగాలను మోచారారు. ఉద్యమ గీతాలతో తిరిగింపు... ఊరేగింపులో పలువురు తెలంగాణ కళాకారులు, ప్రజాసంఘాలు, కవులు పలు ఉద్యమ గీతాలను ఆలపించి నివాసంబింపారు.



ఉద్యమనేతకు కన్నీటి వీడ్కోలు

ఆకుల భూమయ్యకు పలువురి నివాళి

తెలంగాణ ప్రజాస్థలం అమల భూమయ్యను ప్రజలు బుధవారం ఘనంగా నివాసాలర్పించారు. గద్దర్, బుబరరావు, ప్రొఫెసర్ కోదండరాం, టి.ఆర్.ఎన్ నేత నాయిని బద్రింబరెడ్డి, టి.జే.నీల నాగం జనార్దనరెడ్డి, చుక్కారామయ్య, విసుంకల్, దేవసరి శ్రీనివాస్ తదితరులు భూమయ్య భౌతిక కాయాన్ని సందర్శించారు. అనంతరం అంబ్యక్రియలకోసం 'భూమయ్య అమర రహా' నివాదాల మధ్య ఊరేగింపుగా తీసుకెళ్లారు.



భూమయ్య భౌతికకాయం



నాయిని నర్సింహారెడ్డి, నాగం జనార్దనరెడ్డి



వరవరరావు, డి.పి.వినాయక్, చుక్కారామయ్య తదితరుల నివాళి



విమలక్ష్మ ఓదారు



భూమయ్య అమర రహా



గద్దర్ను విషాద గీతం



భూమయ్య భౌతికకాయానికి ఊరేగింపు



కడమాపుకోసం...

T.P.F
వార్త 26/12/2013

16 హైదరాబాద్

తెలంగాణ అమరవీరుల స్మారకం వద్ద ఆకుల భూమయ్యకు ఘన నివాళులు

నిండాబాద్, డిసెంబరు 25 ప్రభాతవార్త: తెలంగాణ ప్రజా ఫ్రంట్ అధ్యక్షుడు ఆకుల భూమయ్య ఖాళిక కాయానికి క్లాకేటవర్ తెలంగాణ అమరవీరుల స్మారకం వద్ద వలువురు ఘననివాళులు అర్పించారు. ప్రజా సంఘాలు, టీపీఎఫ్, విద్యార్థి సంఘాల జెఎస్ఐలు, తెలంగాణవాదులు ఖాళికకాయాన్ని సందర్శించారు. పోస్టు మాఝం అనంతరం ఊరేగింపుగా భూమయ్య ఖాళికకాయాన్ని క్లాకేటవర్లోని తెలంగాణ అమరవీరుల స్మారకం వద్దకు తీసుకొచ్చారు. దారి పొడవున కళాకారులు ఉద్యమగీతాలను ఆలపించారు. ఖాళికకాయాన్ని కొద్ది సేపు అక్కడే ఉంచి అనంతరం కరీంనగర్ జిల్లాలోని సొంత గ్రామానికి తీసుకెళ్లారు. తెలంగాణ జెఎస్ఐ వైర్లను కోదండరాం, ఎమ్మెల్యే నాగం జనార్దన్ రెడ్డి, విద్యావేత్త చుక్కా రామయ్య, ఎంఆర్పిఎస్ అధ్యక్షుడు మండకర్పవ్వ, మాజీ కేంద్ర మంత్రి బండారు దత్తాత్రేయ, ప్రజాగాయకుడు గడ్డర్, ఎమ్మెల్సీ సుధాకర్ రెడ్డి, ఉద్యోగ సంఘాల నేత దేవి ప్రసాద్, జెఎస్ఐ కో చైర్మన్ మల్లెపల్లి లక్ష్మయ్య, డాక్టర్స్ జెఎస్ఐ నాయకులు బుర్రా నర్సయ్య, సంపాదకులు రామచంద్రమూర్తి, అల్లం నారాయణ, టీపీఎఫ్ ఉపాధ్యక్షుడు వేదకుమార్, గాయకురాలు విమలకల్పలు ఆకుల భూమయ్య ఖాళిక కాయాన్ని సందర్శించి నివాళులు అర్పించారు. 1969తెలంగాణ ఉద్యమంలో కీలక పాత్రపోషించిన భూమయ్య మలిదశ ఉద్యమంలో కూడా చురుగ్గా పాల్గొన్నారన్నారు. తెలంగాణ ఉద్యమంలో అలుపెరగని యోధునిగా నిలిచారని, ఆయన మృతి తెలంగాణకు తీరనినోటనన్నారు.



25/12/2013, ఈశాంధ్ర హైదరాబాద్ 3

రోడ్డు ప్రమాదంలో ఆకుల భూమయ్య మృతి

ఈనాడు, హైదరాబాద్: తెలంగాణ ప్రజా ఫ్రంట్ రాష్ట్ర అధ్యక్షుడు ఆకుల భూమయ్య (61) రోడ్డు ప్రమాదంలో మృతి చెందారు. మంగళవారం రాత్రి బషీర్బాగ్ లో జరిగిన ఓ కార్యక్రమంలో పాల్గొని ద్వీచక్ర వాహనంపై ఇంటికి వెళ్తుండగా విద్యానగర్-అడిక్ మెట్ రోడ్డులో జీహెచ్ఎంసీకి చెందిన చెత్త లారీ ఆయనను వెనక నుంచి ఢీకొట్టింది. లారీ వెనక చక్రాల కింద పడి అక్కడికక్కడే మృతి చెందారు. ఆయనకు భార్య ఆరుణ, కుమార్తెలు చారులత, సునీత, కవిత ఉన్నారు. ఎమ్మార్సీఎస్ అధ్యక్షుడు మండకర్పవ్వ మాదిగ, తెలంగాణ ఉద్యోగ సంఘాల నేత దేవి ప్రసాద్, వరవరరావు, ఓయూ ఆచార్యులు లక్ష్మణ్, వేదకుమార్, సంధ్య, గోవర్ధన్ తదితరులు ప్రమాద స్థలాన్ని సందర్శించారు. ఆయన మృతిపై పలు అనుమానాలు వ్యక్తం చేస్తూ ప్రమాదంపై సమగ్ర దర్యాప్తు చేపట్టాలని డిమాండ్ చేశారు. నగర పోలీస్ కమిషనర్ సంఘటనా స్థలం వద్దకు వచ్చి స్పష్టమైన హామీ ఇచ్చే వరకు మృతదేహాన్ని అక్కడి నుంచి తరలించే ప్రసక్తే లేదని ఆర్డరాత్రి వరకు సంఘటన స్థలంలో బైరాయించారు. కరీంనగర్ జిల్లా కాచాపూర్ గ్రామానికి చెందిన భూమయ్య తెలంగాణ తొలిదశ ఉద్యమంలోనూ కీలక పాత్ర పోషించారు. అనంతరం ఉపాధ్యాయ వృత్తిలోకి ప్రవేశించి విద్యారంగంలో విశిష్ట కృషి చేశారు. 1983 వరకు పీఆర్డీయూలో కొనసాగారు. 2000 సంవత్సరంలో డీఐఎస్ (డెమాన్స్ట్రేట్ టీచర్స్ ఫెడరేషన్) ను ఏర్పాటులో ఆయనదే కీలక పాత్ర. 2004లో పీపుల్స్ వారీతో ప్రభుత్వం జరిపిన చర్చల్లో ఆయన చురుగ్గా పాల్గొన్నారు. తెలంగాణ మలిదశ ఉద్యమ కాలంగా చెప్పుకొనే 1998 నుంచి కూడా భూమయ్య అత్యంత కీలక పాత్ర పోషించారు. గడ్డర్ తర్వాత టీపీఎఫ్ అధ్యక్షుడిగా కొనసాగుతున్నారు.




ప్రజాస్వామిక తెలంగాణతోనే ఫలితం

■ రాజకీయ పార్టీలు ప్రజలను తప్పదోవ పట్టిస్తున్నాయి

హైదరాబాద్ సిటీబ్యూరో, డిసెంబరు 24 (టీ మీడియా): ప్రజాస్వామిక తెలంగాణతోనే ప్రజల సుదీర్ఘ ఉద్యమానికి ఫలితం ఉంటుందని తెలంగాణ ప్రజా ఫ్రంట్ అధ్యక్షుడు ఆకుల భూమయ్య అన్నారు. రాజకీయ పార్టీలు తెలంగాణ ప్రజలను తప్పదోవ పట్టిస్తున్నాయని ఆయన తప్పుబట్టారు. మంగళవారం రోడ్డు ప్రమాదంలో మరణించడానికి మూడుగంటల ముందు ఆయన బషీర్బాగ్ ప్రెస్ క్లబ్ లో సడుస్తున్న తెలంగాణ ఎడిటర్ కాశీం రచించిన 'ప్రజాస్వామ్య తెలంగాణ' పుస్తకాన్ని ఆవిష్కరించి మాట్లాడారు. అదే ఆయన ఆఖరి బహిరంగ ప్రసంగం. వివరాలు ఆయన మాటల్లోనే.. 'తెలంగాణే అన్ని సమస్యలకు పరిష్కారం అన్న వారు రేపు తెలంగాణ వచ్చిన తర్వాత ఆయా ప్రజల సమస్యలను ఎట్లా పరిష్కరిస్తారో చెప్పడం విస్మయించారు. తెలంగాణ వస్తే తమ సమస్యలు పరిష్కారం అవుతాయని ప్రజలు ఎదురుచూస్తున్నారు. పాలమూరు జిల్లా నీటి సమస్యలు, ఆదిలాబాద్, ఖమ్మం గిరిజనుల ఆకాల మరణాలు, కనీస వైద్య సౌకర్యాలు లేకపోవడం గురించి ప్రశ్నలు లేవనెత్తుతున్నారు. వాటిని ఎట్లా పరిష్కరిస్తారో రాజకీయ పార్టీలు చెప్పాలి. పాలమూరు వలసలకు అడ్డకట్ట, పాలమూరు రంగారెడ్డి ఎత్తిపోతల పథకం సాధనకోసం ప్రాఫెసర్ హరగోపాల్ అధ్యక్ష్యంలో పోరాటం సాగుతున్నా పట్టించుకోవడం లేదు. తెలంగాణ జిల్లాల్లో వనరుల విద్యంసం యధే చుక్కా కొనసాగుతోంది. కరీంనగర్ జిల్లాలో ఇసుక, గ్రానైట్ మాఫియాలు, సింగరేణిలో ఓపి నోకాస్టులు విద్యంసం చేస్తున్నాయి. వర్షపోరాటం ప్రాతిపదికనే తెలంగాణ పునర్నిర్మాణం సాధించడానికి వీలువుతుంది. రేపు తెలంగాణ వచ్చిన తర్వాత ఎన్కౌంటర్లు ఉంటాయా, నిర్బంధం ఉంటుందా.. లేక ప్రజాస్వామిక వాతావరణం ఉంటుందా లేదా అన్నది ఇప్పుడే ప్రకటించాలి. అప్పుడే ప్రజాస్వామిక తెలంగాణ లక్షం దిశగా పయనించినారమమతాం. తెలంగాణ ఉద్యమంపై ప్రజాస్వామిక విపవ శకుల ప్రభావం తీవ్రంగా ఉంది. వర పోరాటం

టీపీఎఫ్ నేత
ఆకుల భూమయ్య
ఆఖరి ప్రసంగం




బషీర్బాగ్ ప్రెస్ క్లబ్ లో మంగళ వారం రాత్రి ప్రసంగిస్తున్న ఆకుల భూమయ్య

TPF chief A Bhumaiyah dies in road mishap



Akula Bhumaiyah



OUR BUREAU

GHMC truck that hit Bhumaiyah's scooter (centre). A relative of the deceased crying at the accident site (right)

Hyderabad: The Chairman of Telangana Praja Front, Akula Bhumaiyah (65), died in a road accident here on Tuesday night. A speeding GHMC truck hit the two-wheeler which he was riding at Vidyanagar Cross Roads. He died on the spot, Bhumaiyah took over as the TPF Chairman after Balladeer Gaddar stepped down.


The accident took place when he was returning from Basheerbagh Press Club after the release of a book titled 'Prajyaswamy Telangana.' On receipt of the news, his friends rushed to the spot and suspected foul play behind the accident. They staged a demonstration with the body at Vidyanagar Cross Roads. Telangana protagonists in-

cluding G Devi Prasad, Manda Krishna Madiga, Varavara Rao, Govardhan, Raghunandan, Vimala, Sandhya and Vedakaumar joined the protest and demanded a probe into the accident. A classmate of Muppala Lakshman Rao alias Ganapathi, the top Maoist leader and chief of the CPI (Maoist), Bhumaiyah had been sympathetic to the

revolutionary struggles. He had been actively associated with the peoples' movements for the past four decades and had been to jail many a time. He started his career as a school teacher in Karimnagar district and spearheaded agitations over the issues related to the teaching community as a member of APTF and other organisations. He played a

key role in the formation of the Democratic Teachers Front and Telangana Jana Sabha. Born in Khajapur village of Peddapalli mandal in Karimnagar district, he devoted much of his time to the issues of disadvantaged sections.

Bhumaiyah seen last at a book release function: P2



భూమయ్య మరణంపై విచారణ చేపట్టాలి



ప్రజాశక్తి-ముషీరాబాద్

డిసెంబర్ 24వ తేదీ మరణించిన తెలంగాణ ప్రజాఫ్రంట్ అధ్యక్షులు ఆకుల భూమయ్య మరణంపై పలు అనుమానాలున్నాయని, దీనిపై హైకోర్టు సిట్టింగ్ జడ్జిచే విచారణ జరిపించాలని తెలంగాణ ప్రజాఫ్రంట్ ఉపాధ్యక్షులు వేదకుమార్ డిమాండ్ చేశారు. మంగళవారం మధ్యాహ్నం టోమలగూడ ఎస్ఎంఎస్ సెంటర్లో ఏర్పాటు చేసిన విలేకరుల సమావేశంలో ఆయన మాట్లాడుతూ ప్రజాస్వామ్య

తెలంగాణ సాధన కోసం 40 సంవత్సరాలు పోరాడి, ఆశయం సిద్ధించే సమయంలో ఆయన మృతి చెందటం దురదృష్టకరమని అన్నారు. ఆయన మృతి పలు అనుమానాలకు తావు నిస్తుందని దానిపై విచారణ జరిపించాలని, బాధ్యులను కఠినంగా శిక్షించాలని డిమాండ్ చేశారు. జనవరి 2వతేదీ మధ్యాహ్నం సుందరయ్య విజ్ఞాన కేంద్రంలో ఏర్పాటు చేసిన భూమయ్య సంస్కరణ సభకు అన్ని సంఘల వారు, ప్రజలు పాల్గొని ఆయనకు శ్రద్ధాంజలి ఘటించాలని ఆయన విజ్ఞప్తి చేశారు. తెలంగాణ పున

ర్వీణంలో ఆకుల భూమయ్య అవసరం ఎంతో ఉందని, ఆయన మృతి చెందటం తీరని లోటు అని టిపిఎఫ్ రాష్ట్ర కమిటీ సభ్యులు చిక్కుడు ప్రభాకర్ అన్నారు. గత 10,15 సంవత్సరాలుగా ఆయనను చంపే ప్రయత్నాలు జరుగుతున్నాయని, అనుమానాస్పదంగా ఆయన రోడ్డు ప్రమాదంలో మరణించడంపై విచారణ జరిపించి నిజాలను నిగ్గు తేల్చాలని, ఇదే విషయంపై ముఖ్యమంత్రికి కూడా పిటిషన్ ఇచ్చామని ఆయన తెలిపారు. ఆకుల భూమయ్య కార్మికులు, మైనార్టీలు, వేదల గురించి ఎక్కువ తపన పడేవారని ఆయన చేసిన సుదీర్ఘ పోరాటం వృధాకాదని టిపిఎఫ్ సభ్యులు సనావుల్లా ఖాన్ అన్నారు. ఆయన మరణం నూటికి నూరుశాతం హత్యేనని, అందుకే సెక్షన్ 302 కింద కేసు నమోదైనా నిందితుడిని వదిలేయటం దారుణమన్నారు. ఈ కార్యక్రమంలో టిపిఎఫ్ రాష్ట్ర కమిటీ సభ్యులు సలమాన కృష్ణ, నిజాం షుగర్స్ కార్యదర్శులు భీముడు, అంజన్లు, ఆంధ్ర మహిళా సభ ఉద్యోగుల సంఘం కార్యదర్శి విజయ్ తదితరులు పాల్గొని ఆకుల భూమయ్య సంస్కరణ సభ హాజీర్తును ఆవిష్కరించారు.

ప్రచురణ
1-1-14

**సమస్యల పుట్ట తెలంగాణ
కాగడా పట్టి చూసినా కానరాని అభివృద్ధి
ఆయా అంశాల గురించి చర్చిద్దాం
వాస్తవాలను వెలికితీద్దాం
వాటిని నలుగురికీ చాటి చెబుదాం**

మన వేదన ప్రపంచానికి తెలియాలంటే ఆ వేదన ఏమిటో స్పష్టంగా అవతలి వారికి వెల్లడించగలగలి. అంతే తప్ప మూగజీవలా బాధపడుతూ ఉంటే మన బాధ ఏమిటో అవతలి వారికి తెలియదు. పట్టించుకునే వారు ఉండరు. నేడు తెలంగాణలో ఎన్నో సమస్యలు. అలాంటి వాటిని ఒక్కో దాని గురించి అవగాహన కల్పించే ప్రయత్నమే ఈ చర్చ. ఈ చర్చలో పాల్గొనడం ద్వారా భావజాలవ్యాప్తికి అవసరమైన సమాచారాన్ని పొందవచ్చు. ఎదుటివారితో వాదనల్లో నెగ్గవచ్చు. వారి ఆలోచన ల్లో మార్పు తీసుకురావచ్చు. సరికొత్త సమాజాన్ని సృష్టించవచ్చు. అందుకు బాట వేసేదే టి.ఆర్.సి 'చర్చ'.



**ప్రతి శనివారం సో|| 4 గం||ల 30 ని||లకు
ఒక్కో వారం...ఒక్కో అంశం**

రండి! చర్చిద్దాం...



"చంద్రం" 490, స్ట్రీట్ నం. 11,

హిమాయత్ నగర్, హైదరాబాద్ - 500 029.

ఫోన్ : 040-64524554 ఫ్యాక్స్ : 040-27635644

E-mail: trchyd@gmail.com

website : www.trchyd.org

మీ సహకారం మాకెంతో ముఖ్యం!

ఒక మాసపత్రికను తీసుకురావడం ఎంత కష్టమో అందరికీ తెలిసిందే. ఈ నేపథ్యంలో వనరులు తక్కువే అయినప్పటికీ, ఒక మహత్తర సంకల్పంతో ఆరంభమైన దక్కన్ ల్యాండ్ ను కాపాడుకో వాల్సిన బాధ్యత మనందరిపై ఉంది. అందుకే మీ అమూల్య సహకారాన్ని మేము కోరుతున్నాం.

పత్రికకు అధిక సంఖ్యలో చందాదారులను చేర్పించడం ద్వారా, వాణిజ్య ప్రకటనలు అందించడం ద్వారా మీరు మీ సహకారాన్ని అందించవచ్చు. ముఖ్యంగా సమాజాన్ని చైతన్యవంతులను చేయగల శక్తిసామర్థ్యాలున్న మేధావి, ఉపాధ్యాయ, అధ్యాపక, ఉద్యోగవర్గాలకు చెందిన వారు ఈ బాధ్యతను స్వీకరించాల్సిందిగా కోరుతున్నాం.

పత్రిక ప్రతీ పాఠకుడు మరో పది మందిని చందాదారుల రూపంలో పాఠకులుగా మార్చేందుకు ప్రయత్నించాలి.

- వార్షిక చందా (రూ. 150) రూపంలో దక్కన్ ల్యాండ్ ను మీకు తెలిసిన వారికి బహుమతిగా ఇవ్వవచ్చు.
- ఉద్యోగసంఘాల వారు తమ సభ్యుల కోసం ఏకమొత్తంగా నిర్దిష్ట సంఖ్యలో వార్షిక చందాలను చెల్లించవచ్చు.
- చందాలను దక్కన్ ల్యాండ్ పేరిట డి.డి. లేదా చెక్కు యం.ఓ. రూపంలో హైదరాబాద్ లో చెల్లుబాటు అయ్యేవిధంగా పంపించవచ్చు.

మా చిరునామా:



DECCAN LAND

"CHANDRAM" 490, St.No. 11,
Himayatnagar, Hyderabad - 500 029.
Tel.No. 040-64524554, Fax: 040-27635644,
Mobile: 9030626288

తెలంగాణ రిసోర్స్ సెంటర్ ప్రచురించిన సంకలనాలు

1. ప్రజల్ని విస్మరించిన శ్రీ కృష్ణ నివేదిక
2. 8వ అధ్యాయంలో ఏముంది?
3. అణచివేత ఉరఫ్ '177' జీవో
4. తెలంగాణ జీవనది ప్రో|| జయశంకర్
5. సీమాంధ్ర రాజకీయ నాయకుల కుట్ర ఉరఫ్ '14 ఎఫ్'
6. తెలంగాణ సాధనకై మిలియన్ మార్చ్
7. తెలంగాణ సాధనకై సకల జనుల సమ్మె (మొదటి భాగం)
8. తెలంగాణ సాధనకై సకల జనుల సమ్మె (రెండవ భాగం)
9. మానవ ప్రకృతి విధ్వంసం పోలవరం (మొదటి భాగం)
10. మానవ ప్రకృతి విధ్వంసం పోలవరం (రెండవ భాగం)
11. బలిదానాలు వద్దు బతికి సాధిద్దాం



1. జానపద గోపురం
డా|| గోపు లింగారెడ్డి
2. హక్కుల గొంతుక
ప్రో|| బుర్రా రాములు
3. ప్రజల మనిషి
కె.జి. కన్నబిరాన్
4. తెలంగాణ కళాత్మహృదయం
డాక్టర్ కాపు రాజయ్య
5. కళామూర్తి
కొండపల్లి శేషగిరిరావు



తెలంగాణ ప్రజలు ఒక మంచి నాయకుడిని కోల్పోయారని, 1969 నుంచి నిన్నటి వరకూ ప్రత్యేక తెలంగాణ రాష్ట్రం కోసం అలుపెరుగని పోరాటం సాగించిన భూమయ్య ప్రజలను సమీకరించడంలోనూ, ఉద్యమాలను ముందుండి నడిపారు. ప్రత్యేక రాష్ట్రం ఏర్పడుతున్న దశలో ప్రాణాలు కోల్పోవడం జీర్ణించుకోలేక పోతున్నాం. ఆకుల భూమయ్య మరణంపై వెంటనే హైకోర్టు సిట్టింగ్ జడ్జివే సమగ్ర న్యాయ విచారణ జరిపించాలి.

- చుక్కా రామయ్య



TELANGANA
RESOURCE CENTRE

"CHANDRAM" 490, St.No.11, Himayatnagar, Hyderabad-29 Tel.No. 040-64524554 Fax: 040-27635644
Mobile: 9030626288 E-mail: trchyd@gmail.com Website: www.trchyd.org